


Icishibilo

 Kuti mwaikala. Mwashibukeni, bonse! Cansansa pa kuba mu mulimo wakwa Shikulu muno lucelo, ukubwela nakabili pali... Nshaishibe nga kuti twabwela atemwa iyo, lelo Shikulu alibikilepo inshila, kabili twabwela mu kulongana lelo. Nomba tulelolela inshita ishikalamba lelo, muno lucelo, muli li sambililo lye sukulu lya pa Mulungu, mu Cebo. Kabili lelo mu nshita ya bushiku kwalaba ukulongana kwa kuposha nakabili, no kulongana kwa mulalilo ukwisa konkapo.

² Kabili nomba natukwata u—ukupala kwa mwana, ndecetekela u... Munyina Neville acila njeba fye ukuti umuntu umo acikwata umwana wakwe ku kupalwa. Kabili nga kuti baleta umwana wabo pali ino nshita, nomba. Kabili munyinefwe alashala, atemwa bamo pali bena, pa organ atemwa piono, umo. Kabili elyo mulete umwana kuno. Twalakwata umulimo wakupala; pakuti twingakonkanyapo, bwangu bwangu nge fyo twingacita, ku Cebo.

³ Pantu, tufwaya uku—ukushintilila ku Cebo. Cilya, cilya e cintu icikalamba, ukupela inshita yesu cine cine ku Cebo cakwa Shikulu. Eico tuletotela nganshi pe shuko ilya ku kumana na imwe bonse kuno lelo, kabili ku... kabili uku—uku kulongana.

⁴ Ningile nacilufyanya. Ico cili fye bwino, nkashi. Na—na—nacidontonkanya kwaciba. Nalimo caciba fye cilubo. Cili fye. Nomba, nde mutotela, nganshi, nangu cibe fi. Nalimo ici, ndetontonkanya ciishile ukupitila mu muntu umbi, ukupitila mu muntu umbi, kabili caba fye icintu icakosa.

⁵ Nomba imwe bonse muleumfwa bwino? [Ulukuta, “Ameni.”—Ka.]...?... Lesa Alumbanishiwe!

⁶ [Munyina Neville atila, “Abo baleisa kuno.”—Ka.] Yangu, eeh, bano pano abana abanono. Munjeleleko. Munjeleleko. Cisuma, kuti mwaisa, umukalamba. [“Eeh, mukwai.”]

⁷ Cisuma, ifyo twaba, utusuma utukashana tunono tubili, utukashana tunono utwa menso ayanono aya kashikila! Huh? Cintu cawama. Nge shina lyakwe nani? Lolesha kuno! [Banyina batila, “Jennifer, Lee.”—Ka.] Jenny? [“Jennifer Lee.”] Jennifer Lee. Nge shina lyakwe lya kulekelesha nani? [“Serept.”] Serept. Mufumine kwi, Nkashi Lee? [“Versailles, Illinois.”] Versailles, Illinois. Ifyo cawama!

⁸ Nomba, mu Baibele. Nomba, ilingi, ba—balikwata umusango ngo yu uwa kubatisha abana; tatwacetekela mu kubatisha abana, pantu tabalati babembukepo, pantu bacili abanono sana. Lelo twalicetekela ukupala abana abanono kuli

Shikulu. Nomba umukalamba [elder—Kel.] pamo naine twalabika indupi shesu pa mwana umunono. Jenny, eflyo wacisosa? [Munyina Neville atila, “Jennifer.”—Ka.] Jennifer. Cisuma.

Natukontamike imitwe yesu.

⁹ Shifwe uwa Mumulu, nge fyo muno lucelo tuleleta aka akakashana akanono, aketwa Jennifer, kuli Imwe, banyina na batemwikwa na bakaleta ukufuma ukutali, ukuti kapalwe kuli Shikulu. Twalishiba ukutila Mwalibikile indupi Shenu pabana abanono nga aba, mu nshiku Shenu, kabili—kabili mwatile, “Lekeni abana banono bese kuli Ine, kabili mwibakanya, pantu Ubufumu bwa Mumulu bwaba nga ababe fi.” Nomba tule mupela kuli Imwe, ku ku mubombela mubumi, mwi Shina Iya kwa Yesu Kristu. Ameni.

¹⁰ Ninani ishina umukashana umbi umunono? [Banyina batila, “Connie Lynn.”—Ka.] Connie Lynn. Cisuma, Connie umunono, lenga, ulengenga ine ukumfwa ukuba umunono. Cinshi, waumfwa mwenso? Yangu, ndetina ico tacabombe, mayo. Cisuma.

Natukontamike imitwe yesu.

¹¹ Shikulu Yesu, banyina baleta uyu Connie umunono kuli ifwe muno lucelo, ku mulimo wakupalwa ku Mpalume. Mwali mupele uyu mwana, ku kukusha, kabili alemuleta kuli Imwe, pamo na nkashi yakwe umunono. Ndepepa, Shifwe uwa Mumulu, ukuti Mwalaba aba luse. Paleni ulupwa. Paleni umukashana umunono. Ilyo tulebika indupi shesu pali wene, mwi Shina Iya kwa Yesu Kristu, tulemupela kuli Imwe ku kumubombela mu bumi. Ameni.

Lesu akupale, pamo nabana bobo abanono.

Iyee, natukwata utwingi utwana utunono nomba!

¹² Nge shina Iya mulumendo umunono nani? [Banyina batila, “Joel Lee Watson.”—Ka.] Joel Watson. [“Joel Lee.”] Joel Lee Watson. Ifyo aba umulumendo umusuma, amenso ayakalamba ayakulu aya blue! Iyee! Nikwisa uko imwe-bonse mufumine? [“Eastman, Georgia.”] Ukufuma ku Georgia. [“Eah.”] Natontonkenye ukuti mwafuma ku Masamba. Nshaishibe... [“Cisuma, bamayo babelu ku Tifton. Nikulya yabela.”] Yangu, eah. Yangu, eeh! Ici cena cawama, umunono umulumendo wa ku Georgia, kanshi, huh? Cisuma, mukwai. Eeh, mukwai, ico cisuma sana. Kuti alanda, nao. Tekuti ulande?

Natukontamike imitwe yesu.

¹³ Shifwe wa Mumulu, tuleleta uyu umulumendo umunono uwatemwikwa, lintu banyina na bawishi beminine kuno mu—mu kulangisha kwa kwampana kwabo. Mwali bapela uyu mulumendo umunono ku kukusha, kabili balemuleta kuli Imwe nakabili. Ifyo ici cingaba icikope i—icawama, nga filya

Hannah, uwakale, uwapepele ukulombo mwana; kabili—kabili Lesa ali mupele umwana, kabili ali muletele uku mubwesha kwi tempile lya kwa Lesa, mu kupalwa. Peleni, Shikulu, ukuti uyu mulumendo umunono akaba umubomfi Wenu, ukutila banyina na bawishi bakapalwa, no kuba no bumi busuma na maka aya ku mukusha. Kabili engaba no mweo inshita ntali, no bumi ubwansansa, no kuba umubomfi Wenu, ilyo tulemupela kuli Imwe, mwi Shina lya kwa Yesu Kristu. Amen. (Akupale!) Kabili mukamulenge ukuba umuntu umusuma, nalimo kasesema naumbi umunono nga Samuel.

¹⁴ Nomba aba pano babili abalumendo abanono abasuma. Iyee! Bena batatu palya? Cisuma, lulya lupwa fye lonse. Niwe ali ishina lyobe? [Umulumendo atila, “Michael.”] Michael. Kabili ilyobe niwe? [Umulumendo atila, “Paul.”] Paul. Ifyo yaba amashina ayasuma! Kabili ne lyobe? [Umukashana atila, “Debbie.”] Debra. Cilya cisuma nganshi. Michael, na Paul, na Debra. Kabili niwe ani ishina lyobe ilya kulekelesha? [Bawishi batila, “Ellis.”] Ellis? [“Eeh.”] Cisuma, ulu lupwa ulunono ulusuma ulwa maka, ndemweba.

¹⁵ Namwishiba, ilyo namona abana nga filya, lyonse cilanenga ukwibukisha kunuma ilyo nali umulumendo umunono. Kabili nomba insoselo yakale itila, namwishiba, “Balenyanta pa nkasa shenu nomba, kabili pa mutima wenu panuma,” lelo nshilecetekela cili nokuba ifyo ilyo twabapalila kuli Shikulu. Twali kwata umulimo pano, na Lesa abikile ici mu kuboko kwenu. Alengele kashimikila ukufuma muli imwe. Lyonse ndalande fi pali bakashimikila abanakashi, namwishiba, lelo nacifyashi onse ni kashimikila; ulu pano ulukuta lwakwe, mwamona, ku kukusha aba abana banono bwino, ilyo shibo alebomba. Kabili mwalikwata umulimo. Lesa amupale bonse babili. Mwalikwata ulupwa ulunono ulusuma.

¹⁶ Mwe Shifwe uwaba Mumulu, twaisa na Michael umunono, alemoneka ukuba nga uwabubeli. Kabili tulebika indupi shesu pali wene, mu kupalwa kuli Yesu Kristu. ulupwa lwakwe lwaleta abana babo abanono pantu Mwabikile ici mukusakamana kwa—kwabo, kabili balishiba ukuti tabali abalinga, ukwabula ubwafwilisho Bwenu, eico baleleta ulupwa lwabo ulunono, ku kubapala.

¹⁷ Nomba ndepela Michael umunono pano kuli Imwe, ku bumi bwa kumubombela, mwi Shina lya kwa Yesu Kristu. Nge fifine, tulebika indupi pali Paul umunono, kabili tulepela ubumi bwakwe kuli Yesu Kristu, ku bumi bwa kumubombela ku bukata bwakwa Lesa. kabili napali Debra umunono, twabika indupi shesu pali wene, Tata, mukupalwa, mukwibukisha Yesu Kristu, Uwabikile indupi Shakwe pa bana banono, atile, “Balekeni bese kuli Ine; mwi bakanya.” Shi ubumi bwa uyu mukashana umunono bupalwe mu Bufumu bwakwa Lesa.

¹⁸ Paleni bawishi na banyina, kabili shi bengekala no mweo, ubumi ubutali ubwansansa, ku kumona abana babo mu mulimo wakwa Lesa. Twalombela ili palo ku bukata bwa kwa Lesa, ilyo tulebapela mwi Shina Iya kwa Yesu Kristu. Amenii.

Amupale! Amupale! Muli ulusuma, ulupwa ulunono. Eeh.

¹⁹ Ifyo caba ci...Namwishiba ico ntontonkanya? Abakashana abanono baleba, baba abasuma sana nomba ukucila fintu baali Ilyo nali umulumendo umunono. Eeh, mukwai. Ifyo yaba amaenso ayakalamba ayakulu ayasuma! Nani ishina lyakwe? [Banyina batila, “Joanna.”—Ka.] Joanna. Kabili ne shina lyobe Ilya kulekelesha ni... [Ba wishi batila, “Blair.”] Blair, Joanna Blair. Iwe weulelelekesha kunuma uko, bushe te kasuma? Eeh, mukwai. Kabili uli shani, Joanna, huh? Aba uwansoniko panono, Joanna, uwansoniko fye panono. Akantu akasuma akanono.

Natukontamike imitwe yesu.

²⁰ Mwe Shifwe uwaba Mumulu, ulu lupwa lwaba Blairs baba abo abapelwa ici ku kwampana kwabo, uyu Joanna umunono. Kabili twalishiba ukuti inshiku nashibipa, ilyo Satana ali mu nshila yonse, ukufulunganya, maka maka aba abakashana abanono. Kabili balishiba ukuti tababa abalinga uku—uku mukusha bwino. Kabili balefwaya ena ukukushiwa bwino, kabili no kuba umubomfi kuli Imwe. Kabili balekusha uyu mukashana umunono ku kucindika Imwe. Kabili nomba balemuleta, mu kupalwa, kuli Imwe. Tulebika indupi shesu pali wene, mwi Shina lyakwa Yesu Kristu, ilyo tulepala Joanna Blair umunono ku Bufumu bwa kwa Lesa, ku bukata bwa kwa Lesa. Amenii.

Amupale, Munyina Blair. Shikulu abe naiwe.

²¹ Mwashibukeni, mukwai! [Bawishi batila, “Mwashibukeni!”—Ka.] Ifyo uyu aba umulumendo umusuma! Iwe, uli shani? Cisuma, iyee, ulemoneka bwino nga cakuti wapilibukila *kuno* lubali. Eeh, mukwai. Walikwata uusuma, umutwe unono, uwawama, na pa menso apalingana nawena. Huh? Nani ishina lyakwe? [“Daniel Mark.”] Daniel Mark. Ne shina lyobe Iya kulekelesha? [“Mark Kardum.”] Kardum. [“Kardum.”] Kardum, Daniel Mark Kardum.

²² Mwafuma ku ncende yakuno, Munyina Kardum? [Munyina Harden atila, “Nomba, umusumba wa Melkerk.”—Ka.] Eeh, mukwai. Nikwisa ufumine? [“Ndiwa ku New York State.”] Ukufuma ku New York State, umu Yankee teifyo fine. [“Eeh.”] Cisuma, musumba ukalamba. Nalikwata abantu abekala kulya. Bayama bekala mu Plattsburgh. Yangu, nalikwetepo ukwangala ukwingi mu New York. Ndi nokuya kulya nokuya kwato kulongana ukukakonkapo, Umusumba wa New York, ku Stone Church kulya. Cisuma.

23 Nomba, ishina lyakwe ni Mark, e fyo mwacisosa? [Bawishi batila, “Daniel Mark.”—Ka.] Daniel Mark, ifyo abo mulumendo umunono umusuma!

Natukontamike imitwe yesu.

24 Shikulu Yesu, tuleleta kuli Imwe Daniel Mark umunono, mu kupalwa pa bumi bwakwe. Alipelwa mu maboko ya bawishi na banyina, ku kukusha uyu mwana umunono mu mibele yakwa Lesa. Kabili balishiba ukutila tababa abalinga, eico balemuleta kuli Imwe, Shikulu, pakutila Mwingapala ubumi bwakwe. Kabili, nomba, kabili twalishiba ukuti buno bushiku nabubipa, ubo tuleikalamo. Tulemona aba bana abanono, tatwishibe fye ifyo mailo cikaba, lelo, conse fintu cili, tulebabika mu kuboko Kwenu. Tulebika indupi shesu pali uyu mulumendo umunono, no kupalila; ubumi bwakwe kuli Imwe, ku bumi bwakumubombela mu Bufumu bwa kwa Lesa, mwi Shina lya Yesu twapepa. Ameni.

25 Lesa akupale, munyina. Mulumendo umusuma. Naiwe akupela, Mark umunono.

Oh . . .bena mu, bafumyenimo,
Bafumyenimo ukufuma mu mpanga sha lubembu;
Oh, bafumyenimo, bafumyenimo,
Leteni abo abanono kuli Yesu.

Ico cawama! Natotela, nkashi.

26 Nibanga abaliko kuno pa Mulungu, abapepelwe pa Mulungu uwafumako, abaleumfwa ifyacitike no kumfwa ukuti na mupola? Imyeni amaboko yenu, abo abapepelelwe. Yangu, ine, lolekesheni uku, cili fye nalimo bonse muli bene.

27 [Munyina Neville atila, “Halleluya! Bushe ico taciweme! Lesa Alumbanishiwe! Naleumfwa kuli yena, umulungu onse.”—Ka.] Eeh, mukwai. Naleumfwa, naine. Ndefwaya fye ukwikala, ukulaumfwa, mwamona.

28 Mwamona, icintu cimo cilecitika, ico nalaisa mweba panuma. Eifyo, nomba, mwamona, cili—cili icabukata kabili icawama. Kabili nga ifwe . . .Twalalanda pali cena, mu kulongana kumbi, namwishiba, inshita imo. Catendeka fye ukulacitika, kabili tuletotela sana pali cena.

29 Kabili nali kulya ku Kentucky, nga filya ncita cila mwaka, ukuya kwisamba kulya. Nali capamo na banandi bamo bambi kwisamba kulya. Kabili te kulunga utupale kweka, kabili mwalishiba cilya, mwamona.

30 Eico tulekwata fye inshita iyabukata, kabili tuletotela kuli Shikulu!

31 Ningile ukuya nomba, ningile ukuya ku ng’anda panuma ya uku kulongana. Elyo kabili, kabili twaba . . .Elyo nkesabwela umuku naumbi, panuma ya kashita, ndeya ku New

York ku kulongana. Kabili nga kuti twakwata ishuko lya kwiminina pa kashita akanono, cinshi, tuli—tuli nokuba nensansa ukukwata ukulongana na kumbi pano pa Tabernacle.

³² Elyo kabili ningile ukubweluluka, ukuya ku Shreveport. Elyo kabili tukabwelela ku mwesu, no kukabila ukuba kuno mu nshiku shonse isha kutusha, Shikulu nga asuminisha, ukubwasha ulupwa. Elyo kabili—elyo kabili ndefwaya uku. . .

³³ Elyo ukulongana kwandi kuli no kwisabela mu Phoenix, mu January. Kwaba kulongana kwa pa mwaka kulya kwa ba Christian Business Men. Kabili nalimo umulungu atemwa inshiku ikumi limo ilyo takulaba cilya, ndi no kwesha uku—ukusonkela cilye cikulu. . . Abantu be Shina lyakwa Yesu; caleba Munyina Garcia, kabili na—na munyina umu Spanish kulya alikwete iyawama, iikulu incende kulya. Elyo baikulile fye. Mukekela abantu imyanda iingi, iipya fye, kabili no lukuta lwabo lunono sana. Balinjebele ukuti kuti nasonkela inshita ili yonse ndefwaya. Mucifilo ica kusenda fye i-incende inono, ukupita fye ukuya mu mipokapoka, ulukuta no lukuta, ndetontontokanya ndi no kubika fye icicintu conse mu kulongana kwakuba capamo ukukalamba kumo, mwamona, elyo kabili no ku kukwatila kulya.

³⁴ Elyo kabili kuti twasonkela itempile. Kabili tuli nokuya nomba nokuya mona nga kuti twacita, elyo kabili ukukwata Umusonkano uwa ba Christian Business Men. Elyo, mpaka ukuciluka bamba ku kalondoloke bwino, tuli no kwesha ukutantika ukulongana kwisamba konse ku Masamba, mu January, na February, na March, ukuyapita mu mpanga sha ku Masamba. Elyo kabili—elyo ukuya. . . pantu, nga twatendeka nomba no kuya mu Africa. . . Mwamona, iyi nshita ya Chaka, kuli bena, ubushiku bwalenga cine mu July. Mwamona, kulabe-kulabe mfula no kubipa, kabili teti muye kulya muli ilye nshita, eico inshita isuma iyakuya kulya ni panuma yacilya. Elyo kabili tulefwaya tutampe, nga kuti twacita, mu Norway, kabili no kwisa kulya ukushinguluka icalo, no kubombela mu Africa, ukupwishisha mulya mwine, Shikulu nga asuminisha.

³⁵ Lelo muletupepelako nomba. Kabili twalimutemwa, kabili mwalishibe co. Eico tulelolola ifyapulamo ifingi, ukupula fyonse ifyo twingacita, atemwa nangu ukutontontokanya ifyo Shikulu engacita.

³⁶ Kabili tulecetekela, lelo mu bushiku, kwalaisa kube ukulongana ukukalamba ukwa kundapa. Ndecetekela kuli no kwisaba i. . . Nshalande lelo kamo panono fye, pantu natukwata umulalilo lelo mu bushiku. Kabili eico nalimo amaminiti amakumi yabili atemwa yatatu, ninshi twalaisa kwata umulungo we pepo, kabili—kabili elyo lilya line panuma ya cilya, twalaisa kwata—ukukwata umulalilo. Kabili tuli

abansansa ukwikala naimwe; tuli nokuba abansansa. Tatukwata umulalilo uwa—uwa kukanya bambi. Caba ca kuwacetekela onse, uwacetekela onse.

³⁷ Kabili ilyo nshilabelenga Amelembo, ndesubila kuti twakontamika imitwe yesu pali miniti fye. Nalaipusha umunandi umusuma, Munyina Lee Vayle, nga kuti atutungulula mwishiwi lye pepo, ukuti Lesa engapala Icebo Cakwe. Munyina Vayle, kuti watucitilako ici? [Munyina Lee Vayle nomba alepepa—Ka.] Amen. Cipeleni, Shikulu. Cipeleni, Shikulu. Cipeleni, Shikulu. Eeh, Shikulu. Amen.

³⁸ Nomba no mucinshi onse, na katina tulepalama ku Cebo. Nomba ndefwaya ukubelenga, muno lucelo, ukufuma mu Kufuma icipandwa ca 12, no kutendeka na versi ya 12, versi ya 12 na 13, capamo. Kabili kutikeni nganshi nomba. Elyo kabili ilyo takulaba umulalilo lelo mu bushiku, muyebelenga icipandwa ca 12 ca—ca Ukufuma, icipandwa conse; pa versi ya 11 fye pano epali ukuiteyanya kwa bulendo, kabili mulalilo ilyo takulaba ubulendo. Kabili tulefwaya tupalame kuli ici na katina nomba. Nomba versi ya 12 ya cipandwa ca 12.

Pantu ndepita mu calo ca Egypt lelo mubushiku, no kwipaye beli lyonse mu calo ca Egypt, ku bantu na ku fitekwa; kabili mu milungu yonse ya Egypt nkacite fya bupingushi: Nine YEHOBA.

No mulopa uyo ukabe kuli imwe icishibilo pa mayanda ayo mulimo: ilyo nkamono mulopa uyo, nkacilila imwe, kabili ilyo nkome calo ca Egypt, takwakabe kuli imwe impumo ya konaulwa.

³⁹ Shikulu engapala Icebo Cakwe Icamushilo!

⁴⁰ Nomba ndefwaya ukubula isambililo ukufuma apa, ishiwi fye limo ilinono ilya tulembo ikumi: *Ichishibilo*. Ichishibilo! Ndefwaya ukulanda pe shiwi, atemwa ukusambilisha ili sambilisho lye sukulu lya pa Mulungu, pe shiwi lya “icishibilo.” Baibele yasosa pano, “No mulopa uyo ukabe kuli imwe icishibilo.” Kabili tulefwaya tubomfye ishiwi “icishibilo.”

⁴¹ Nomba tatwishibe; ilyo nalolesha inkoloko, kabili ilyo inshita yakumana, cisuma, ifi fyaba...Ninkwata ayengi, Amalembo ayengi ayalembelwe apa. Eico te...Kabili ukwishiba ukuti nshakabe naimwe pa kashita kamo. Kabili twaishiba shani limbi iyi e nshita ya kulekelesha iyo bamo muli ifwe bakatala ukukumana capamo, eico natweshe ukupalama kuli Ici na katina. Ninjishibo kuti cintu cakosa. Shikulu natupela ulucelo ulwawama nomba, nalo—nalo, ku kulongana, kuli fye bwino. Kabili natweshe ukuposa amano nomba pa fintu fyonse ifyo—ifyo tulelandapo, pakutila ba...nga kuliko icintu cimo mulya ico Shikulu engafwaya imwe ukwishiba, cilya kuti capelwa kuli imwe.

42 Kabili tatwiminina fye kuno ku kumonwa fye. Tatwisa kuno ukuti bamo bamone ifyakufwala nshi tufwele. Nangu. . . Ifwe, twishila icintu cimo kuno, nge fyo munyinefwe acipepa ipepo lilya, “Tuli pano ku kumfwa Icebo, Icebo ukwisa kuli ifwe.” Tulefwaya Ico, pantu ico e cintu fye cimo kuli ifwe icingaba icikankala, icintu cimo icingaba icapulishamo, icintu icili—icili no kutwafwa.

43 Kabili tuli bantu ba kufwa. Abantu bonse balelola ku Muyayaya. Kabili elyo natukwata inshita iyi ikalamba ukupanga ukusala kwesu ni nshila nshi tuli no kulolamo. Kabili umusebo uli ku ntanshi yesu; kuti twabulapo ulubali ululi lonse tulefwayo kusala. Iyo e nshila Abikilemo Adamu na Efa, kabili e nshila Atubikamo.

44 Tufwile ukwibukisha, ukuti temulandu ifyo tucita, nangu ifyo twaba abalunduluka, mu bumi, ukwabula Kristu ninshi twalufya fyonse. Eico nga Wene, panuma. . . Nga Wene e fyonse ifya bapo ifya kuloleshako, ninshi kuti twaba ifiwelewele fya bantu ifya pulamo ukukana Cipokelela, ukuba, kabili—kabili uku Citemwa. Teku Cipokelela fye, lelo muleisa ku cintu cimo icikalamba ukucila pali co. Panuma ilyo mwa Cikwata, mwi Cisenda noku Cibika pa shelufu. Cifwile ukucibika mu mulimo.

45 Caba ngo kuya kuli Doctor mukupoko muti, elyo nomba mwaubika pa shelufu. Nga waya mukupoko muti, nwa umuti. Nga kuli ubulwele ubule kusakamika, kabili no yu muti e winga kwafwilisha, nwa ico akupela; kabili inshila fye alandile ukucipe elamo, pantu inshita shimo ama miniti fye yanono yalapanga ubupusano sana mu nshila mwa cipelelamo. Kabili e fyo twaishiba. . .

46 Lelo muli uyu mulandu, lelo, akashita akanono ka kusala kwenu kuti kalanga icifulo cenu ica Muyayaya. Cibuleni fye nga fintu Wene Acipela kuli imwe.

Icishibilo, “Umulopa ukaba kuli imwe icishibilo.”

47 Nomba cinshi, pakubala, icishibilo? Lishiwi ili bomfiwa ilingi line pakati ka ifwe fwe bantu abalande Icingeleshi, maka maka muno mu America. Icishibilo ni. . . Mucine cine, ibuku lyakulondolwelamo amashiwi litilo kuti icishibilo cilangililo, cilangililo ca malipilo ya bulendo, umutengo uulipilwe, mwamona; ukuti ama—amalipilo ya bulendo, nangu umutengo, uwalinga uulipilwe.

48 Nga malipilo ya bulendo bwa pa njanji atemwa amalipilo ya bulendo bwa muli bus. Mwaingila mulya no kuyalipila amalipilo yenu—yenu, elyo kabili balamupela icishibilo, kabili ico icishibilo ta cinga bomfiwa pa cintu cimbi kano fye kuli ilye njanji. Kabili cishibilo, ku kampani ka njanji, ukuti namulipila umutengo wa bulendo bwenu. Cishibilo, kabili

tekuti ucibomfye ku cintu cimbi. Tekuti cibombe mu njanji imbi. Tekuti cibombe mu njanji imbi. Cibomba fye muli iyo ine njanji epela. Kabili caba—caba cishibilo.

⁴⁹ Nomba apa, ico tulelandapo, epo tuletendekela, ni Lesa ulesosa kuli Israel, “Umulopa wa mwana wa mpaanga e cishibilo cenu.” Umwana wa mpaanga wakwa Israel, uwaipayiwe, ali e cishibilo Yehoba alefwaya. Cifwile caba mulopa. Lesa acitile icishibilo no kucipela kuli Israel. Kabili tapali icishibilo cimbi icingabomba, mwamona, tekuti cishibikwe.

⁵⁰ Ku calo, Mwina wa buwelewele. Lelo, kuli Lesa, Cena e nshila yeka fye. Icintu cimo ico Afwaya ni cilye Cishibilo. Cifwile ukubapo. Kabili tekuti ukwate Icishibilo mpaka amalipilo ya bulendo yalipilwa, elyo waba kakwata wa Cishibilo icimupela ishuko lya kupita fye. “Nkamona Mulopa, Nkamucilila.” Ifyo yabe nshita, ukuti, ifyo lyabe ishuko, ukwishibo kuti mwakwata, mukati kenu, Icakupitila. Ilyo Namono Umulopa, Nkamucilila.” E cintu fye cimo ico Akeshiba. Takuli nangu cimo icingasenda icifulo Ca ciko; takuli ca kupyanyikishapo, takuli cilonganano, takuli cimbi nakalya. Cisenda Cilya. Lesa atile, “Ico ceka eco Nkamona.”

⁵¹ Te mulandu fintu bali abalungama, efyo bali abasuma, ubwingi bwa masambililo bakwete, nefyo balefwala, icishibilo cali e cintu fye cimo. “Ilyo nkamona icishibilo, nkamucilila.” Umulopa wali e cishibilo ukuti ico—ico afwaile Yehoba nacifikilishiwa, ukuti nacicitwa. umulopa waiminineko icishibilo. Umulopa wali e cishibilo. Mwamona? Ubumi ubwali. . .

⁵² Lesa asosele ukuti, “Ubushiku ukalyako, ubo e bushiku ukafwa.” Kabili kwali ubumi bwa kupyanyikisha ubwasendelwe pa bumi bwa ba cetekela. Lesa, mu luse, asumine ica kupyanyikisha pa bumi bwa muntu uwa koweshiwa. Ilyo umwana Wakwe aikoweshe umwine no lubembu, lwa kukana tetekela Icebo, elyo Lesa, uwa nonka mu Luse, acitile ica kupyanyikisha; kabili, ico cali, icintu cimo cali no kufwa mu cifulo ca ciko. Takwali icintu cimbi icali no kubomba.

⁵³ E mulandu wine ama apple nama peaches ya kwa Kaini, na fimbipo, tafya bombele. Cali no kuba ubumi ubwakwete umulopa muli wene, kabili nomba ubumi bwalifumine mwi lambo kabili nomba umulopa wali icishibilo ukuti ifunde lya kwa Lesa nalicitwa. Nomba, nicinshi ico Lesa alefwaya? Ubumi; kabili umulopa walilangishe ukuti kwaliko ubumi ubwalufiwe. Eico umulopa cali icishibilo ukuti ubumi bwalipelwe, ukuti icintu cimo nacifwa, ifyo Lesa alefwaya; ukuti ubumi nabupelwa kabili no mulopa walisumishiwe. Kabili umulopa waleiminako icishibilo, ukuti ubumi

nabulufiwa. Ubumi bwa nama ubo Lesa asosele bulingile ukulufiwa, wali umulopa uyo uwaiminineko nge cishibilo. Mwamona?

⁵⁴ Kapepa uwa—uwa—uwacetekela aleishibikilwa pamo ne lambo lyakwe, ku cishibilo. Nshilefwaya ukwikala inshita itali pali utu tunono utwa kubelenga lelo, ico kuti mwasenda ukulongana konse pali kamo aka twena, lelo ndefwaya njiminine apa pa kashita ku kulangisha cilya. Uwa—uwa—uwacetekela alingile ukwishibikilwa pamo ne lambo lyakwe. Mwamona? Nga cali fye ilambo kabili—kabili lyacitilwe ku ncende kumo kulya, ali lipele; lelo alingile ukwishibikilwa muli lyena. Mubufumacumi, alingile ukubika indupi shakwe pali lyena; intanshi, ku kwishibikilwa pamo ne lambo lyakwe. Kabili elyo umulopa wabikilwe apo engeminina pe samba lya mulopa. Umulopa ulingile ukuba pa mulu wakwe. Kabili cilya cali icishibilo ukuti ali ilangishe umwine, uwashininwa, kabili alishininkishe ukuti icakupyanisha cakaele cali sendele icifulo cakwe.

⁵⁵ Ifyo cabe cikope icayemba! Owe, uwalubulwa! Mwamona, ubupingushi nabufikilishiwa, kabili ukufwaya kwabupingishi bwa mushilo bwa kwa Lesa bwalifikilishiwe. Kabili Lesa atile, “Nomba Ndefwaya umweo obe,” elyo kabili lintu u—u—umweo wabembwike. Elyo icakupyanisha ca kaele casendele icifulo caciko. Kabili cali mulopa wa nama; te apple, peach. Ico cifwile mucine cine ukulenga ulubuto lwa cisoka ukuba pa mbilibili ku uli onse, ukuti cali mulopa. Kabili noyu mulopa, ushali no kufuma mu cisabo, wafumine mu cakupyanikisha ica kaele. Kabili ubumi bwalifuminemo, nao—nao, mu cifulo cakwe, kabili umulopa wali cakwimininako ukuti inama naifwa no mulopa naufumishiwamo.

⁵⁶ Kabili kapepa ukuishinga umulopa pali ena, calangishe ukuti ali ishibikwe mu kulubulwa, pantu nailangisha umwine pamo ne...pe lambo,’ aishileba pamo ne lambo, kabili no mulopa waiminineko nge cishibilo.

⁵⁷ Ifyo—ifyo cawamisha! Ifyo cabe cilangisho! Caba icakupashanya ca kwa Kristu icapwililika, filya fine fye, uwacetekela ilelo ukwiminina pesamba lya Mulopa uwasumishiwa, ukwishibikilwa pamo ne Lambo. Icapwililika fye nga-nga fintu cingaba! Kabili nge fyo Kristu, pa kukana-pakukanaba inama...Mwamona, i-inama yalifwile, lelo yali...

⁵⁸ Icintu icakaele sana ico twakwata, ndemona, kuti caba, i—inama, u—umwana wa mpaanga. Lintu Lesa alefwaya ukulangisha Yesu Kristu, Ailangishe Umwine ngo Mwana wa Mpaanga. Kabili ilyo Alefwaya ukuilangisha, Umwine,

Ailangishe Umwine nge cuni, Inkunda. Kabili inkunda yabe yakaele nganshi kabili iyabusaka pa fyuni fyonse, kabili u—umwana wa mpaanga abo wakaele nganshi kabili iya sangulukwa pa nama shonse. Eico mulemona ilyo . . .

⁵⁹ Yesu abatishiwe kuli Yohane, kabili na Baibele yatile, “Kabili—kabili amwene Umupashi wakwa Lesa, nge nkunda, uleikila pali Wene.” Eico nga cali ni . . . Nga cali mumbulu, atemwa nga cali inama imbi, i—icifyalilwa ca nkunda nga tacaampene pamo ne cifyalilwa ca mumbulu, nangu ci—cifyalilwa ca nkunda ukwampana pamo ne nama imbi kano umwana wa mpaanga. Kabili filya ififyalilwa fibili fyaishileba pamo, lyena kuti fyaumfwana cimo ne cibiye.

⁶⁰ Nomba bushe mulemona ukulingilwa libela? Cali mwana wa mpaanga ilyo aishile palya. Mwamona? Mwamona? I . . . Ali umwana wa mpaanga ilyo ale—ilyo bamuletele. Ali umwana wa mpaanga. Afyelwe umwana wa mpaanga. Akushiwe, umwana wa mpaanga. Mwamona?

⁶¹ Kabili, eico, ulya e musango fye weka uwa Mupashi wa cine uyo uwingapokelela Icebo, uyo uwingapokelela Kristu. Abashala bonse bakesha, balieseshe Ukumupokelela, no kubika Umupashi wakwa Lesa pa mumbulu, mwamona, uwakalipwa, uwabipa, uwakosa. Tekuti wikale palya. Mupashi wa Mushilo alapupukapo ukufumapo. Teti acicite.

⁶² Nga cakuti ilye Nkunda yaliikile, kabili, mucifulo ca Yena ukuba Umwana wa Mpaanga, nga palipo inama imbi? Nga Yali pupwike bwangu bwangu Yena no kubwelelamo. Mwamona? Lelo ilyo Asangile cilye cifyalilwa ico Enga ampana naco, Yaishileba fye Umo.

⁶³ Elyo kabili i—i—Inkunda yatungulwile Umwana wa Mpaanga, kabili, moneni, Yatungulwile Umwana wa Mpaanga ku kwipaiwa. Nomba, Umwana wa Mpaanga ali uwanakila ku Nkunda. Mwamona? Temulandu uko Yena Yamutungulwile ali uwaiteyanya ukuya.

⁶⁴ Ndesunguka, ilelo, ilyo Lesa atutungulwila ku—ku bumi bwakuipelesha no mulimo kuli Wene, ndesunguka nga cakuti imipashi yesu limo limo taisangukila, ukulanga kwati, ndesunguka nga cakuti tuli abana ba mpaanga? Mwamona? Mwamona? Umwana wa Mpaanga alanakila.

⁶⁵ Umwana wa Mpaanga alaipela umwine. Ta—taicita—tasenda, ubufwayo bwakwe. Kutu asendamikwa panshi no kubeya amasako ukufuma kuli wene. Cilya e cintu fye ceka akwata. Tayatala—tatala ukusosapo icintu nangu cimo pali cena; apela fye ifintu fyonse ifyo akwata. Ulya mwana wa mpaanga. Apela ifintu fyonse kuli cena . . . apela ifintu fyonse fye, umwine kabili na fyonse fye fintu aba.

66 Kabili uyu e musango Umwina Kristu umwine mwine aba, nga baba . . . balaipela abene beka, ukwabula ukusakamanapo nangu cimo ica pano isonde, lelo ukupela fyonse ifyo bakwata kuli Lesa. Mwamona?

67 Kabili nomba uyu ali Umwana wa Mpaanga uwapwililika, Kristu eflyo ali. Elyo kabili ukupitila mukusumya kwa uyu mwana wa mpaanga, umwana wa mpaanga wa cifyalilwa mu Egypt, umulopa wali bomfiwe, kabili, ilyo wacitilwe, waiminineko ku cishibilo, kanshi ni cinshi ico Umulopa wa uyu Mwana wa Mpaanga waiminineko? Mwamona? Icishibilo ukuti twalifwa ku fintu twaba no kulangishiwa pamo ne Lambo Iyesu. Mwamona? Elyo, Umwana wa Mpaanga kabili no—kabili no—no Mulopa kabili no muntu fisa mukwishibikilwa capamo, Ilambo kabili no wacetekela. Mwamona, mulalangishiwa mu bumi bwenu, kwi Lambo lyenu. Ico e cimulenga ukuba fintu muli.

68 Elyo umulopa wali icishibilo, atemwa icakwishibikilwako. Umulopa waleishibisha ukuti kapepa alipeye umwana wa mpaanga, no kusumina umwana wa mpaanga, no kubomfya icishibilo kuli ena, ukuti tali na nsoni. Tasakamene uyo uwaumwene. Alefwaya uuli onse ukuumona, kabili wabikilwe mu ncende iyakutula uuli onse uulepita mupepi kuti amona cilya icishibilo.

69 Mwamona, abantu abengi bafwaya ukuba Abenakristu, kabili ba—ba—bafwaya ukucicita mu bumfisolu pakutula tapali nangu umu uwinge—uwingeshiba ukuti bena Benakristu. Atemwa, i—ifibusa benda nafyo, bamo muli bena batontonkanya, “Cisuma, nomba, moneni, nde—nde—ndefwaya ukuba Umwainakristu, lelo nshilefwaya *Kampanda-nakampanda* ukwishiba pali cena.” Mwamona? Cisuma, nomba, mwamona, bulya te Bwinakristu.

70 Ubwinakristu bulingile ukulangisha Icishibilo caciko, mwamona, pambilibili, mu bumi bwa cintu bwingi, ku offeshi, mu musebo, ubwafya nga bwaisa, icintu conse, mu lukuta, ukuli konse ukwashala. Umulopa Cishibilo, kabili Icishibilo cilingile ukubomfiwa, mwamona, atemwa (tauli) nga teifyo icipangano teti cibombe.

71 Umulopa wali e cishibilo, atemwa icakulangishako, ukulangisha uyu muntu ukuti nalubulwa. Nomba, cisuma, moneni, bakwete, balilubwilwe ilyo icintu nangu cimo tacilati cicitike. Ku citetekelo balibomfeshe umulopa. Mwamona, ilyo tacilati cicitike, umulopa wali bomfiwe ku citetekelo, ukucetekela ukuti cali no kucitika. Mwamona? Ilyo cilye cipyu cakwa Lesa tacilapita mukati ka mpaanga, umulopa wali no kubomfiwa, intanshi. Cali ukucelwa nganshi panuma lintu icipyu caponene.

⁷² Nomba natukwata isambililo palya ilyo mucine cine twinga, limbi ukulileta kwitontonkanyo lyenu, pakashita fye kanono. Moneni, ilyo tacilacitika, pantu kuleisa inshita iyo tamwakakwate Umulopa nangu umo uwakubomfya.

⁷³ Umwana wa mpaanga aipaiwe mu nshita ya cungulo bushiku, panuma yakusungwa inshiku ikumi limo na shine. kabili elyo umwana wa mpaanga aleipaiwa kabili umulopa wabomfiwe mu nshita ya cungulo bushiku. Mulecumfwa? Icishibilo tacatalile ukwisa mukumoneka mpaka inshita ya cungulo bushiku.

⁷⁴ Kabili ino ni nshita ya cungulo bushiku ya mu nshita tuleikalamo. Ino ni nshita ya cungulo bushiku iya—iya Lukuta. Ino ni nshita ya cungulo bushiku kuli ine. Ino ni nshita ya cungulo bushiku ya mbila yandi. Ndefwa. Ndeya. Ndefumapo, mu nshita ya cungulo bushiku ya Mbila nsuma. Kabili twalisa ukupita mukulekelelwa, kabili na fimbipo, lelo ino ni nshita iyo Icishibilo cilingile ukubomfiwa. Nali mwebele pa Mulungu uwafumako nalikwete icintu cimo ico ndefwaya ukulandapo kuli imwe; ici eco. Inshita iyakuti ilyo imwe—imwe tekuti fye mwangale Nayo. Cilingile ukucitwa. Nga cikatala ukucitwapo, cilingile ukucitwa nomba. Pantu, kuti twamona ukuti icipyu cilifye mupepi ukupita mukati ka mpanga, kabili icili conse kunse ka cilye Cishibilo cikonaika. Umulopa, naumilangisha imwe. Mwamona.

⁷⁵ Pantu, ubumi bwa nama tekuti bubwelele pa muntunse. Ilyo umulopa wasumishiwe, ubumi bwalifumine, eflyo cali, pantu fyali pamo. Kabili ilyo ubumi bwa mulopa bwafumine muli yena, ubumi ukuba ubwapusana ukufuma mu mulopa. . . Nomba, umulopa e cintu icipangwa ku bumi, lelo ubumi cintu cimo icapusana no mulopa, lelo ubumi bwaba mu mulopa. Kabili ubumi bwa nama tekuti bubwelele pali kapepa. Ilyo asumishe uyu mulopa wa mwana wa mpaanga, ali bomfeshe icintu icapangwa, pantu ukuti u—ubumi bwalifumine kabili tekuti bubwelele nakabili.

⁷⁶ Pantu, teti bwise pa muntunse, pantu ubumi bwanaama tabwakwata umweo. Inama taishiba ukuti ili ubwamba, kabili yena—yena fye. . . Tailuka pa lubembu. Tayaishiba po nangu lumo, eico e mulandu wine cibumbwa ca bumi lelo te cibumbwa ca mweo. Eico, bulyo bumi bwa nama tekuti bubwelele pa bumi bwa muntu, pantu tayakwete umweo muli bulyo bumi. Nomba, kwaliba ubumi, umulopa; ubumi, kabili no mweo mu bumi; umweo cifyalilwa ca bumi. Eico, tayakwata icifyalilwa cimo icaibela, cali ni nama, eico umulopa waiminineko icishibilo ukuti ubumi bwalipelwe.

⁷⁷ Lelo muli iyi ncende ya bukata, muli ici cipangano, pali ubupusano pakati ka Mulopa kabili no Bumi. Icishibilo ca kuwacetekela ilelo Mupashi wa Mushilo; te mulopa, icintu

icapangwako, lelo Waba Umupashi wa Mushilo wakwa Lesa. Cilye e Cishibilo ico Lesa afwaya ku Lukuta ilelo. Lesa alingile ukumona ici Cishibilo. Alingile uku Cimona muli ifwe bonse umo umo.

⁷⁸ Eico, ilyo ifinshingwa fya cungulo bushiku filemoneka, kabili ne cipyu nacipalama ukupongololwa ukufuma ku Mulu, pa nko ishishashila, kabili pa bashicetekela abashashila, pa ba—abailumbulo kuba ukwabula ukukwata, pali ifi fintu! Kabili na—naliesha ukuisokolola no kwikala palya pene pali cena, ukumona apo caiminine, ilyo nshilalanda ifi fintu. Nomba tuleikala mu finshingwa, kabili ne cipyu nacipalama ku kuuma, kabili Lesa alefwaya Icishibilo ukuti imwe bene na mupokelela Icishibilo Cakwe, Mupashi wa Mushilo. E nshila fye yeka, kabili e cilangililo ceka ico Lesa akatala ukucilila, pantu Bwaba Ubumi bwakwa Yesu Kristu ulya wine ukubwekela mukati ka wacetekela.

⁷⁹ Ubumi bwa nama tekuti bubwelele, eico umulopa walebikwa pa cibi, pa mwalo na pa cilu ca mwinshi; icakuti onse uulepita, icintu bwingi conse, uuli onse uleisa pa ng'anda, alishibe ukuti pali i—icilangililo pali cilye cibi, ica mulopa, ukuti ubumi bwalifwile pali ulya mwinshi. Amen!

⁸⁰ Iyo e nshila cilingile ukuba naku wacetekela onse ilelo, ukwisushiwa na Mupashi wa Mushilo; Icishibilo icakuti Umulopa uwasumishiwa uwa Mwana wa Mpaanga, bulya Bumi ubwali mu Mwana wa Mpaanga, nabubwelela kabili na bukakatikwa ku cintu bwingi mukati mulya, icakuti uuli onse uulepita, uulelanda kuli imwe, uwaba cibusa kuli imwe, ukumona ukuti Umulopa na ubomfiwa, kabili Icishibilo ca Bumi ubwali muli ulyo Mulopa uli pali imwe. Muli abacingililwa ku cipyu. Cilya fye ceka; te bumembala. Awe, mukwai!

⁸¹ Ubumi bwa nama tekuti bwise pa wacetekela, pantu cali ni nama, kabili bwalelanda fye pali kampingu, ukulangisha ukuti ku kesa isa Ilambo ilya pwililika.

⁸² Kabili, nomba, kuti kwabako shani Ilambo ilyapwililiko kucila Lesa Umwine ukwisaba Icacukonsolwela, Umwine? Ilyo Lesa alengelwe mu mubili, mu Mulopa Wakwe Umwine uo alengele, ilya e nshila fye yeka iyo Ubumi bwakwa Lesa bwingatala ukubwelelamo.

⁸³ Pantu, bonse ifwe twafyelwe mukwampana kwa mwaume no mwanakashi, kabili eico ubumi ubwabamo bwa mwisonde, kabili ubo ubumi tekuti bwiminine. E cintu ico icapingulwa kale no kwebaulwa. Tekuti mubu gambike. Takwaba inshila iya kubu gambikilamo. Takwaba inshila iya—iya Kubuwamishamo. Takwaba inshila yakubulenga ukubo busuma. Bulingile ukufwa! Ico e cabapo ceka ukucitwa. Bulingile ukufwa.

⁸⁴ Kabili ica Kupyanishapo, Ubumi bwakwa Yesu Kristu, bulingile ukwisa muli imwe, ico icaba Mupashi wa Mushilo, Icishibilo cakwa Lesa; ukuti namupokelela Umulopa wa Mwana Wakwe, Yesu Kristu.

⁸⁵ Eico, mu nshiku shakwa Wesley atemwa..Inshiku shakwa Luther, kwali ukutontokanya, “uku cetekela.” Mu nshiku shakwa Wesley, “icintu icapango Mulopa.” Lelo buno bushiku bwa kulekelesha, uko i—Icishibilo cilafwaikwa. Kabili ico e cilenga, capamo, icintu cimo conse ku Kwilulwa. Mulecimona? [Ulukuta lwatila, “Ameni.”—Ka.]

⁸⁶ Amenshi, umulopa, no mupashi filafuma ilyo na mayo alefyala akanya. Icintu ica ntanshi icakubalilapo ukufuma, ukufyalwa ukwalinga, caba menshi, icintu cacibili caba mulopa, kabili icintu icikonkapo bumi.

⁸⁷ Kwalifumine mu mubili wakwa Shikulwifwe Yesu Kristu: amenshi, Umulopa, no Bumi. Kabili no Lukuta lonse, Nabwinga, capamo, alipangwa ukupitila mu kulekelelwa, ukusangululwa, no lubatisho lwa Mupashi wa Mushilo, ico caba Cishibilo.

⁸⁸ Nge fyo Abahebere 11 isosa, “Bonse aba abaendawike nabafwale mpapa sha mpanga ne mpapa sha mbushi, kabili bali ababusu, kabili na fyonse ifi fintu ifyo bacitile, lelo tabalengelwe abapwililika ukwabula ifwe.”

⁸⁹ Kabili ulukuta muli buno bushiku, ulo ulwapokelela Icishibilo, ica Lubatisho lwa Mupashi wa Mushilo, ukuti umulopa nausumishiwa kabili no kutila Mupashi wa Mushilo uli pa Lukuta; ukwabula ifwe, kanshi, tekuti babuke. Lelo baleshintilila pali ifwe, pantu Lesa alilaile Ali no ku Cikwata, kabili umuntu umbi akesaba kulya. Nshishibe uyo cikesabako, lelo umuntu umbi akesa Cipokelela. Icintu fye cimo ico nakwatilamo umulimo, ku Cishimikila. Mulimo wakwa Lesa ku kufwaya fwaya lulyo lubuto ulwalingilwe libela. Bakabako kulya, nangu cingaba. Pantu, bali no kubako kulya, cila umo muli bena, umo no mubiye; inshita ya menshi, inshita ya Mulopa, kabili nomba inshita ya Cishibilo ica Mupashi wa Mushilo.

⁹⁰ Kabili, ibukisheni, Israel aishile ukupitila mu fintu ifingi, lelo cali ni nshita ya cungulo bushiku ilyo icishibilo calefwaikwa; te mu lucelo, te mukupekanya, shilye nshiku ikumi limo na shine sha kusunga kwa mwana wa mpaanga. Israel alishibe icintu cimo cali mukwisa.

⁹¹ Ifyo fine nao Luther ali cishibe, ifyo fine nao Wesley ali cishibe, ifyo fine nao Finney, Knox, Calvin, bali cishibe. Ici Eco! Balishibe kwali no kwisako inshita ilyo Ntumba ya Mulilo yali no kubwelela ku Lukuta. Balishibe ukuti ku kesabako inshita iyo ifi fintu fikesacitika, lelo tabaikele ku kucimona, lelo balelolela ukwisa kwa cena.

⁹² Israel alishibe icintu cimo caleisa, lelo cali mu nshita ya cungulo bushiku ilyo umulopa ulya wa mwana wa mpaanga, icishibilo, washingilwe pa cibi. Lelo, umwana wa mpaanga alininikwe kale.

⁹³ Caba Umwana wa Mpaanga ukufuma akale na nomba. Cali Mwana wa Mpaanga mu nshita yakwa Luther, cali Mwana wa Mpaanga—Mwana wa Mpaanga mu nshita yakwa Wesley, lelo nomba ni nshita ya Cishibilo iya kuti cila ng'anda ilingile ukufimbwa ne Cishibilo. “Cila ng'anda yakwa Lesa ilingile ukufimbwa ne Cishibilo.” Bonse abali mukati ka yena balingile ukufimbwa ne Cishibilo. Kabili Ing'anda yakwa Lesa Mubili wakwa Yesu Kristu, kabili ku Mupashi umo bonse tulabatishiwa muli ici Cishibilo no kuba icilundwa ca Ciko, ukuti, Lesa atile, “Ilyo nkamona ici Cishibilo ukulangishiwa, Nkamucilila.” Yangu inshita iyo tuleikala! Owe!

⁹⁴ Umulopa ukulangishiwa, walangishe uwacetekela, pantu ubumi bwalifumine, tekuti bubwelele, eifyo alingile ukukwata i—icintu icapangwako. Alingile ukukwata nga filya ifyakupentela, umulopa, icintu icapangwako icalangishe ukuti ubumi bwalifumine muli cena.

⁹⁵ Nomba Umupashi Wine e Cishibilo. Mupashi wa Mushilo Wine e Cishibilo, te Mulopa. Umulopa wasumishiwe pa Kalbale, ico cishinka. Lelo Umulopa, ukulingana nge fyo waba, wali bwelele mu fiputulwa umo wafumine, mu fya kulya ifyo Aikalileko. Lelo, mwamona, mukati ka kabulungwa ka ulya mulopa mwali ubumi ubwatendeke akabulungwa ka Mulopa ukwenda. Nga cali. . . Icintu icapangilweko tacakwete Ubumi muli cena, ceka, kabili eico tekuti ceende. Lelo ilyo Ubumi bwaishile mu cintu icapangwako ca mulopa, Bwalengele akabulungwa. Bwalengele akabulungwa Akaiko, elyo akabulungwa pa kabulungwa, elyo kaishileba Umuntu. Kabili ulya Muntu ali ni lesa, Emmanuel, mu mubili. Lelo ilyo bulyo bumi bwa bwelele, icintu icapangilweko caile muli cena, lelo Icishibilo Mupashi wa Mushilo uli pa Lukuta, ukutila balamona Kristu.

⁹⁶ Cilingile ukuba, pantu umwanakashi no mulume wakwe baba umo. Baba umo. Kabili eflyo Nabwinga na Kristu baba Umo. Bukapyunga bwakwa Nabwinga, na bukapyunga bwakwa Kristu, cimo cine. Kabili ibukisheni, “Ifi fyebo ifyacitike, We Teofile, ni nkulembela, ifyo Yesu atendeke ukucita kabili aletwalilila ukucita.” Imfwa yakwe taya Muleseshe. Awe, mukwai! Ali bwelele nakabili. Te muntu wa citatu, lelo Umuntu umo wine ali bwelele nakabili mu musango wa Mupashi wa Mushilo, kabili no kutwalilila umulimo; kabili aletwalilila, eflyo lyasosa Ibuku lya Milimo ya Batumwa. “Yesu Kristu cimo cine mailo, lelo, no muyaya.” Cilya e Cishibilo. Cilya cilangililo.

97 Ilyo Petro na Yohane bapitile pa mpongolo iitwa Iyayemba, palya paliikele umuntu uyo uwali icilema, uwalemana ukufuma munda ya banyina, kabili atile, “Silvere na golde nshikwete; lelo ici eco nkweite, ndekupela. Mwi Shina lyakwa Yesu Kristu wa ku Nazarete, ima no kwenda.” Mwamona? Kabili balilandile kuli bena, kabili balishibe ukuti bali abatutu kabili abashasambilila, lelo bali bamwene ukuti bali pamo na Yesu. Mwamona, Icishibilo epo cali palya, ukumonekela. Mwamona, “Nga ici eco nkweite!” Ukumona umubusu munyina uwawa nalala palya, uwalemana kabili ukukana moneka bwino, na fyonse fye. Kabili Ubumi bumo bwine ubwali muli Kristu bwali muli bene, “Nge cicine nkweite!”

98 “Mwi Shina Lyandi mukafumishamo ifiwa.” Te, “Nkacita.” “Mukacita!” “Nga mwasosa kuli ulu lupili!” Te, “Nga Nasosa.” “Nga mwasosa kuli ulu lupili!”

99 Owe, munyina, inshita ya cilye Cishibilo ukulangishiwa naipalama. Kuti twacimona. Natwishiba ukuti tuli mupepi na kumpela nomba. Twalileta imbila ishalekana lekana, ukulangisha ifishibilo ne fipapusho, kabili nomba pano tulebwelela ku fyo Ulukuta lulingile ukucita. Icishibilo cilingile ukulangishiwa. “Ilyo Nkamona umulopa, Nkamucilila.” Tapali nacimbi icali no kubomba. Cilingile ukuba Umulopa. Nomba, Mupashi wa Mushilo e Cishibilo cesu, ukufuma kuli Lesa.

100 Nga kasambilila wa fya bulesa, ka—kasambilila, munyina uwa Baptist, umuntu umusuma, imibele isuma, ilyo aishile kuli ine inshita imo, kabili atile, “Munyina Branham,” atile, “iwe ukulanda pali uyu Umupashi wa Mushilo,” atile, “cinshi, ico te cintu icipyaa.” Atile, “Twali Cisambilisha ukufuma akale, ukupita mu nshita shonse.” Kabili na—natile, cisuma, nala. . . Atile, “Twalipokelela Mupashi wa Mushilo.”

101 Natile, “Nililali Mwaupokelele?”

102 Atile, “Ilyo nacetekele.” Pantu, nalishibyo ukuti aya yali masambilisho ya fya bulesa yaba Baptist, ukuti, “Imwe, ilyo mwacetekele, mulapokelela Mupashi wa Mushilo.”

103 Natile, “Elyo Paulo atile, mu Milimo ya Batumwa 19, kwi bumba, ibumba lya ba Baptist, icali, kashimikila wa Baptist uyo uwali umo uwapilibulwa wakwa Yohane, aleshininkisha muli Baibele ukuti Yesu ali ni Kristu.”

104 “Ilyo apitile ku musansama ya ku Efeso, asangile abasambi bamo, kabili atile kuli bena, ‘Mwalipokelela Mupashi wa Mushilo *ukutula* ilyo mwacetekele?’ Batile, ‘Tatwaishiba nga cakuti kwalibako na Mupashi wa Mushilo.’” Elyo alibepwishe ifyo babatishiwe. Kabili bali tabalabatishiwa mwi Shina lyakwa Yesu Kristu, Umwana wa Mpaanga uwapelwe lambo. Tabaishibikilwe pamo Nankwe, nakalya. Ba mucetekele fye;

nga filya umuti nawikala palya, kabili taba unwene. Paulo alibebele ukubatishiwa nakabili, mwi Shina lyakwa Yesu Kristu.

¹⁰⁵ Kabili ilyo acitile ci, elyo Icishibilo caishile pali bene. Baleishibikilwa ku mulimo ne fishibilo fya Mupashi wa Mushilo, ukulandila mu ndimi shimbi muli bena, no kusesema, no kulumbanya Lesa. Baleishibikilwa nga—nga pamo ne Lambo lyabo.

¹⁰⁶ Kabili Mupashi wa Mushilo eo twishibikilwako. Eutulangisha nga Abenakristu. Te bumembala bwesu mu machalichi, te kwiluka kwesu pali Baibe, te pa mulandu ifyo mwaishiba Baibe. Caba ifyo mwaishibisha pali Kalenba, mwamona, lelo pafyo Kalemba ekala muli imwe. Caba mwebe—caba ni mwebene ukufumapo. Tamulipo nakabili. Muleimona mwebene ukuba abafwa, kabili Icishibilo e cikala muli imwe. Kabili Tacili ubumi bwenu; Caba ni Ena.

¹⁰⁷ Paulo atile, “Ubumi ubo nomba njikala.” Aikele ubumi ubwa pusana ukufuma kubo aikele akale. “Teine, lelo Kristu e wikala muli ine.” Cilya Icishibilo icalelanga ico Lesa alefwaya. Ukulangwa pamo ne fyesu... Ukulangwa pamo ne Lambo lyesu, Ubumi bwa kwa Kapususha wesu muli ifwe, Umupashi wa Mushilo.

¹⁰⁸ Owe, ifyo ca—ifyo cabe Cishibilo cituntulu! Tekuti kubeko Icishibilo nacimbi. Owe, ine, nga kuti mwaikata fye—itontonkanyo lya cena. Nga nalikwete a-amaka luno lucelo, na mashiwi, ukulangisha no kubika mu mweo wenu ico icili mu; te mu matwi yenu, lelo umweo wenu, kabili kuti mwa—mwamona ubutuntulu bwa Ciko. Ci—cisenda, Cilamilenga imwe ukutusha sana.

¹⁰⁹ Nga cakuti mwali, mwalicitile umulandu, kabili mwali nokweshiwa mu cilye ca buteko. Kabili namwishiba, ukuti nga balimisangile no mulandu, ukuti mwali no kufwa, mwali no kuya ku cipuna ca malaiti, atemwa icipinda ca mwela wa bwanga, atemwa ukwipaiwa ukuli konse bengacita pali imwe, limbi ukumukulika, atemwa icintu cimo, ukwipaiwa, ukukandwa ukuli konse fintu kuli. Kabili namwishiba ukuti mwalikwete...Mwali no mulandu. Mwalishiba mwali no mulandu, kabili mulingile ukufwa nga tamwile mukubula ndubulwila ku ku mwimininako, uyo uwinga mufumya muli ico cintu. Kabili nomba kuti mwafwaya ndubulwila uwaishibisha uo mwingakwata.

¹¹⁰ Elyo kabili ukubula ndubulwila uwali umusuma, ndubulwila uwa cenjela, kuti mwaumfwa ukuti umulandu wenu waisa angukako...kuti mwatushako panono, pantu mwalikwete ndubulwila. Lelo nelyo line kuti paba ilipusho nga cakuti uyu ndubulwila kuti apilibula amano yakwa kapingula, atemwa ukupilibula ba shicilye; nga cakuti uyu

ndubulwila, ne milandile yakwe iyacenjela kabili no kwishiba amafunde, kuti apilibula cilya, kabili kuti apapatila umulandu wenu no kushininkisha ukuti—ukuti mulingile ukuba no mweo. Lelo nangu cibe fyo, mu fyakwe fyonse—mu yakwe yonse ayakalamba no kulanda ukukalamba uko enga panga, ne cikope engabika pali ba shicilye atemwa ukuba na kapingula, imwe—imwe kuti—imwe kuti...Limbi kuti mwakwata ukutusha pali ba miniti banono, lelo nelyo line kuti mwaba ilipusho mu mano yenu, “Bushe kuti acicita?”

¹¹¹ Lelo muli uyu mulandu, kapingula Umwine aishileba Ndubulwila wesu. Lesa aishileba umuntu. Takwali ndubulwila uwingacicita. Tekuti tusange umo. Mose, na Malango, ba kasesema, tapali uwingacicita. Eico Kapingula aishileba fyonse fibili Shicilye, na Ndubulwila, na Kapingula, Umwine eka; kabili asendele ubupingushi bwa Mafunde Yakwe mu maboko Yakwe Umwine, no kulipila amalipilo ya wena, Umwine eka. Musango nshi twingabelamo abacingililwa? Kabili atumine Ubumi Bwakwe Umwine ukubwelela pali ifwe, nga kambone ukuti Ena nacisumina. Ifyo kuba ukucingililwa!

¹¹² “Ea, nangu nyende ukupita mu mupoka poka wa cinshingwa ca mfwa, nshakatine ububi, pantu muli na ine.”

¹¹³ Ilyo Aishileba fyonse fibili Kapingula, Shicilye, kabili—kabili Ndubulwila, Alipapatile umulandu wesu. Ifwe, ukusangwa aba mulandu ku Mafunde Yakwe Umwine; kabili Aliishile no kusenda icifulo ca muntu uwa mulandu, uyo uwali umwakupepela. Abulile ulubembu lwakwe. Ali lusendele pa Mwine eka, no kufwa, kabili alipile umutengo, no kusumyo Mulopa Wakwe, no kupela nakabili Icishibilo cakwe umwine, Ubumi Bwakwe umwine.

¹¹⁴ Cinshi, tuli abapwililika. Umulandu naupwishiwa. Takwaba nakabili ulubembu ku wacetekela. Mwe Lesa, kwateni uluse, nga abantu teti bamone co, ukuti takuli nakabili umulandu. “Uyo umfwa Ifyebo Fyandi no kutetekela pali Uyo uwa Ntumine, nakwata Umweo wa Muyayaya, kabili takese mu Bupingushi, lelo na fuma mu mfwa naingila mu Mweo.” Uyo apo mulandu. Umulandu naupwa! Takuli umulandu kuli cena. Ameni! Elyo ukucingililwa, ukucingililwa ku cishibilo icabikilwe, ilyo imfwa yatendeka ukuma ku cibi uko lubali, taikwete amaka. Mwamona? Eah.

¹¹⁵ Icishibilo na cibikwa. Icishibilo ceka cileishibikwa nomba. Mwamona, Acitile cilya pa kutila Icishibilo cingesa. Icishibilo cali Ubumi bwa kwa Lesa.

¹¹⁶ Kabili ilyo Lesa alengele umuntu uwakubalilapo, Amulengele Ena umwana. Kabili umwana ali uwalubana icakutila aumfwile ku mukashi wakwe mucifulo cakwa Lesa, kabili umwanakashi aumfwile kuli ciwa mucifulo ca mulume wakwe, kabili, ilyo acitile, cali balengele ukuba abalubana

capamo, icakuti caletele ukukowesha. Kabili Alishibe, ukuti ilyo bacitile cilya, balingile ukuleta abana mwi sonde. Icisabo mukati kebala tekuti cikatweko, kabili, elyo, ilyo caiketweko, baletele ulu lubembu pa bene beka. Kabili eico umutundu onse uwa buntunse, uyo uwafyelwe, wali mu lubembu. Kulya, takwali inshila nangu imo iyakufuminamo.

¹¹⁷ Elyo kabili Lesa alikile. Kwali fye inshila imo iya ku mubweseshamo; ico cali uku Mubweseshamo umwana nakabili. Kabili kuti Acicita shani, ilyo Ifunde Lyakwe Umwine lyaiminine palya no kutila ali “uwaebaulwa”? Elyo Tata Umwine aishileba umo uwa muli ifwe. Ulya e Mwana wa Mpaanga umwine mwine. Cilya e mulimo Wakwe Akwete mu mano yakwe.

¹¹⁸ Ulya e mulandu wine Umwana wa Mpaanga alangilwe nganshi Mwibala Iya Eden, ukwishiba ukuti Umwana wa Mpaanga ne Nkunda kuti fyakumana pa nshita imo, ilyo umwana wa Mpaanga ne Nkunda fikesaba capamo. Iyo e nshita Aishibe, ukupitila muli cilya, bonse kuti twaba capamo. Kabili Ali uwaiteyanya ukupange lambo Iya musango ulya, nomba, ukuti Icishibilo cili no kubikwa, ukuti tatuli nakabili abalebeshi, tatuli nakabili abeni, lelo tuli abana baume na bana banakashi bakwa Lesa. Bonse babili Adam na Eva, umwanakashi kabili no mwaume, ukwampana capamo, baba abana baume na bana banakashi bakwa Lesa, muli Kristu Yesu, kwi lambo lyakwe ilikalamba.

¹¹⁹ Kabili, elyo, pakutula kwikaba ukulufyanya! Ulubuto lwa bumi ubu ululingile ukubyalwa mwi sonde, ulwa uyu mubili ulwaba ulubuto u-ulonaika; kabili ubumi, nga buli ubumi ubwapilibulwa mu lubuto, bulonaikila-pamo no lubuto. Lelo Abikile Umweo uwa Muyayaya muli lwena no kululangisha ngo Lwakwe Umwine, ukuti mu kubuka Akalubusha nakabili, talwa kalube. Bushe mulemona ico ndepilibula? [Ulukuta lwatila, “Ameni.”—Ka.]

¹²⁰ Ifi efyo caba, tekuti lonaike nomba. Ubumi bwaikala pali lyena. Cena Cishibilo, nacikala pali ulyo mubili unono, e cikala pa mulu wa mweo wa ulya muntu. Ico Icishibilo icili palya, Umupashi wa Mushilo, ukuti cintu icakwa Lesa. Cakwe. “Ilyo Nkamona Icishibilo, Nkamicilila.” Icishibilo icituntulu, Mupashi wa Mushilo e Cishibilo cesu. Eico, ilyo mwapokelela Mupashi wa Mushilo, mwafuma mu mfwa ukuya mu Mweo. Ico e caba kuli cena, pantu Ubumi buli muli imwe. Tekuti nakabili monaike.

¹²¹ Baibela yatila, “Uyo ufyalwa kuli Lesa tacita lubembu, pantu teti abembuke, pantu Imbuto yakwa Lesa,” ameni, “Imbuto yakwa Lesa yaikala muli wene.” Kabili musango nshi engabembuka ilyo Lesa ushibembuka ali muli wene? Lintu ali muli Lesa ushingabembuka, kuti abembuka shani? Te mulandu

ifyo acita, Umulopa na umufimba. Mwamona? Ena cibumbwa cipya nomba. Ukukabila kwakwe na mapange fyaba fya ku Mulu, pantu ali pilibuka ukufuma ku mankumba ku kube ngano. Ukukabila kwakwe takuli cimo cine nge fyo kale kwali, kabili alacilangisha.

¹²² Utila, “Owe, nalicetekela Cilya.” Kabili ucili ulebembuka? Awe! Walibepwa. Wamona? Tekuti cilangishe icintu cimbi kano Icishibilo.

¹²³ Israel aebelwe ukwikala pe samba lya ulyo mulopa mpaka amafunde yabulendo yaishile. “Mwiesha ukufuma pe samba lya buko!” Lintu baishileba pe samba lya cilye cishibilo, bali kakatikwe mukati mulya. “Mwikacisha cilya.” Aikele palya pene mpaka pakati ka bushiku pafikile kabili amapenga yalilile. Kabili ilyo amapenga yalilile, ne nsengo sha basukusuku shakale shatendeke ukulila, umu umu afumine aleenda ne fipe fyakwe, ukuya ku mpanga ya bulayo.

¹²⁴ Efyo no mwaume atemwa umwanakashi uwaisushiwa na Mupashi wa Mushilo, untu wakakatikwa, kabili uwacingililwa ku bubi bonse no kutinya. Ubumi bwakwe bonse bulangisha fintu ali, konse uko enda, amakwebo ayali yonse ayo acita, onse uo alanda nankwe. Ilyo aisa kumana na banakashi, ilyo aisa kumana ne fibusa, ilyo aisa kumana ne cili conse, cilye Cishibilo nacikala palya. Ameni! Ilyo caisa ku mfwa, “Nshakatine ububi, pantu Muli naine,” cilye Cishibilo nacikala palya. Ilyo caisa pakubuka, ali nokuba palya, pantu Lesa akamubusha pa bushiku bwakulekelesha. Yesu efyo asosele! “Ilyo Nkamona Umulopa, Icishibilo, Nkamucilila.” Owe!

¹²⁵ Ibukisheni, nga cakuti cilye cishibilo tacalangilwe, ninshi ne cipangano cali tobelwe. Ico cishinka. Icipangano cali tobelwe. Takwali na—takwali ne cipangano lyonse ilyo tapali icishibilo palya. Icishibilo caiminineko icipangano. Lesa alipangile icipangano nabo, eeh, mukwai, lelo icishibilo calingile ukuba. Tacali mukubomba, icipangano tacali, kano fye icishibilo nga cali palya.

¹²⁶ Kuti kwaba aba Yuda abengi abalesosa ukuti, “Iseni kuno! Nshikwete umulopa nangu umu pa mwinshi wandi, lelo ndefwaya ukumilanga icintu cimo, ndi umu Yuda uwasembululwa. Nali sembululwa.” Cilya tacalepilibula *cilya* [Munyina Branham alisha umunwe wakwe]. “Ilyo Nkamona umulopa! Ilyo Nkamona icishibilo!”

¹²⁷ Kuti mwatila, “Nine Baptist, Prebyterian, Methodist,” atemwa icili conse ico mulefwaya ukuba.

Lelo, “Ilyo Nkamona Icishibilo!”

¹²⁸ Mwatila, “Ndi uwacetekela. Bamayo bali bamembala ba ulu lukuta. Batata bali bamembala ba ulu lukuta. Naba membala kulya ukufuma ku bwaice.” Cilya tacilepilibula

ukuti. [Munyina Branham alisha umunwe wakwe]. “Nshibepa, ukwiba. Nshicite *ci*. Ine...” Cilya tacilepilibula *ukuti*. [Munyina Branham alisha umunwe wakwe—Ka.]. “Naba ku Branham Tabernacle. Ndacita *ici, cilya*, atemwa *icibiye*. Nalicetekela Icebo conse.”

Balya aba Yuda kuti basosa, “Nalicetekela Yehoba!”

¹²⁹ Nga alyumfwile Imbila ya ino nshita, nga alicitile. Mucine. Bali kwete imbila ishing'i nganshi, lelo iyi yali ni Mbila ya ino nshita. Mwamona? Nalicetekela Imbila ya ino nshita. Eeh, umulopa wabikilwe mu nshita ya cungulo bushiku.

Limbi nga balisosele, “Ine, ndi umu Yuda.”

¹³⁰ Abantu balasose lelo, “Ndi Umwinakristu. Kuti nakulanga bumembala bwandi ubwakale. Ndefwaya unjebe apo naibilepo icintu icili conse, apo natalile ukuba mu cilye ca milandu. Unange apo natalile ukucito bucende. Nshacitapo ifi fyonse ifintu, atemwa icintu cimo ica uyo musango. Nangeni incende imo.” Ico tacilepilibula akantu nombamba. Awe, iyoo. Mwamona, te mulandu ifyo ali mu cipangano, icipangano tacakwete amaka. Tacakwete amaka.

Mwatila, “Cisuma, ndi kasambilila wa Baibele.”

¹³¹ Nshilesakamana fintu waba. Ukwabula cilye cipangano, icipyu cakwa Lesa cili pali iwe. Mwamona? Ico cishinka. Cili nokumusanga imwe. Eeh. “Imembu shenu shikamisanga.” Ulubembu cinshi? Ukukana cetekela. Mwakano ukucetekela Imbila. Mwakano kucetekela Icebo. Tamwacetekele ubunte bwa Cishibilo, Icine, ilyo Cailangisha Icine mu kati kesu. Kabili bushe mwakano kucetekela Cilya? Temulandu ifyo mushinga Cicetekela, cilingile ukubonfiwa.

¹³² Kuti limbi mwasosa, “Nali Cicetekela. Nali Cicetekela. Nalicetekela Cena ukuba Icine. Nde Cisumina nge Cine.” Elyo ifyo fyonse fisuma, lelo nalyo line Cilingile ukubikwa.

¹³³ Cinshi, uyu umu Yuda naiminina palya, ukulolekesha pa mulopa, ilyo umwana wa mpaanga alesumyo mulopa, alesosa, “Uyu ni Yehoba.”

¹³⁴ Kabili palya aliminine shimapepo, ukusosa, “Eeh, mukwai, ndecetekela cilya cishinka,” lelo pa ng'anda yakwe umwine taubikilepo. Taleefwayo kwishibikwa umwine eka kulya lubali pamo na lilye bumba; awe, mukwai, aba abafulungana no mulopa pa cibi. Taleefwaya cilye cakwishibikilwako. Te mulandu nangu ali nishimapepo wa musango shani, ifyo aishibishe Icebo, ifyo akushiwe akushiwe bwino, imilimo iyo abombele, umusango uo apele ababusu, umusango uo apele ilambo!

¹³⁵ Paulo atile, “Ndepela umubili wandi ku kocewa, nge lambo; ukupela ifipe fyandi fyonse ku kulisha ababusu; nalikwata icitetekelo ukuseshe mpili, kabili na fimbipo; no

kulandila mu ndimi shimbi, ngo muntu na bamalaika; kabili ne fintu fyonse ifyashala,” kabili atile, “Nshili kantu mpaka cilye Cishibilo cabikwa. Mpaka ici Cishibilo!” Ico eco ndelandapo muno bushiku, icitemwiko. Mwamona? “Nomba, mpaka ici cabikwa, nshili kantu.” Mwamona?

¹³⁶ Nshilesakamana, kuti limbi mwalifumye fiwa. Kutu limbi mwaliposha abalwele kwi pepo lyenu lya citetekelo. Kutu limbi mwalicita ifi fyonse ifintu. Lelo nga cilye Cishibilo tacilipo palya, muli pe samba lya cipyu cakwa Lesa. Kutu limbi muli abacetekela. Kutu limbi mwaiminina ku pulupiti no kushimikila Imbila nsuma. “Abengi bakesa kuli Ine muli bulya bushiku, no kusosa, ‘Shikulu, Shikulu, bushe nshaseseme mwi Shina Lyenu, ukushimikila mwi Shina Lyenu? Bushe nshafumishe ifiwa mwi Shina Lyenu?’” Abo ni bonse ba Methodist, Baptist, naba Pentecostal. Yesu atile, “Fumeni kuli Ine, imwe mwe bacita amampulu. Nshatalile nangu ukumwishiba.”

¹³⁷ “Lelo Nkamona Icishibilo, Nkamucilila.” Caba ubufwayo bwakwa Lesa ubwa ino nshita. Imbila iya nshita ya cungulo bushiku, yaba ukubika Icishibilo.

¹³⁸ Satana alibika ifyakupashanya ifya misango misango, ifya kuposhanya mu maboko, ne fishininkisho, na fyonse fye nga filya. Cilabeniko! Inshita naifika iyakuti Icishibilo, Iceine; te fyakupashanya fimo, ukuitunga uwacetekela, icakupyanikisha, icili conse.

¹³⁹ Inshita ili pano ilyo Icishibilo Umwine aleilangisha Umwine pakati fye kesu, no kushininkisha ukuti Aba ni Yesu umo wine mailo, ilelo, no muyayaya, kabili Aba fye pamo ne Cebo. Cilingile ukubikwa. Umuntu uulesosa ukuti alikwata Icishibilo, akana ici Cebo, lyena nga pali co? Tekuti mucicite. Icishibilo cilingile ukuba palya. “Ilyo Ine. . . Umulopa ukaba icishibilo kuli imwe.” Nomba Mupashi wa Mushilo, Ubumi ubwali mu Mulopa, e Cishibilo kuli imwe. Twalaisa kuli cena pa kashita, mwamona. Mupashi wa Mushilo e Cishibilo. Umulandu naupwa. Eeh, mukwai. Nomba, ibukisheni. Kabili Ine. . .

¹⁴⁰ Te mulandu fintu waba, ifyo waba umusuma, imiku inga iyo watoloka *pa mulu-na-panshi*, impendwa ya ma chalichi ayo wailundako, ifintu ifingi ifisuma ifyo wacitapo, tacakapilibule akantu nangu kamo kuli imwe nga Icishibilo tacabikwapo. Ino ninshita ya cungulo bushiku. Cilya cali bombele bwino mu nshiku shakwa Luther, cilya calibombele bwino mu nshiku shakwa Wesley, lelo tacilebomba nomba. Awe.

¹⁴¹ Eeh, ukusunga umwana wa mpaanga cali fye bwino lilya. Balya abafwile lilya ilyo umwana wa mpaanga talabomfiwa, umulopa, cali icapusana. Eeh, mukwai. Balitwalilile pa mulandu wa kampingu musuma. Kutu bapingulwa nga cakuti bena—bena bali. . .

142 Nga bali lingilwe libela, calebapola. Nga tacacitile, teti cicite. Epela fye. Caba fye ni Lesa. “Ala—Alalungamika uo Alefwaya, ukukwata inkumbu pao Alefwaya, kabili Alebaula uo Alefwaya.” Ena ni Lesa. Epela fye. “Akwatilo luse uo Akwatilo luse, kabili ebaula uo Alefwaya ukwebaula.”

143 Umu Yuda kuti alangisha pa mbilibili, ku kusembululwa, ukuti ena aba uwacetekela.

144 Kwaliba abantu abengi, abantu abacetekela icine, kuti babula iyi Baibele no kusosa, “Ndi uwacetekela, kabili Yesu atile ‘ku cicetekelo’ twalipusushiwa. Kabili ndi uwacetekela, lelo lulyo lubatisho lwa Mupashi wa Mushilo lwa buwelewele.” Ninshi Icishibilo tacibomfiwe. Te fingi, nifinga ifyo acetekelamo, cilatobaulwa.

145 Kwati fye ukusembululwa kwa mu Yuda. Kutu asosa, “Ndi Muyuda. Cinshi ico ningile ukuya kulya no kucita nga lilye bumba limbi ilya bafulungana?”

146 Mose aliminine, ukuya uku-no-ku mumusebo, ukusosa, “Imbila ya nshita ya cungulo bushiku ili pano! Cikesafikilishiwa, pa mpela ya nshita ikumi limo na shine, ukalonganike lukuta capamo no kwipaya umwana wa mpaanga. Ulukuta lonse lwa Israel luka mwipaye, ukubika indupi shabo pali wene, ukuilangisha pamo na wena. Kabili umulopa ukashingwe pa filu fibili ifya pa mwinshi na pa mwalo, kabili, ‘Ilyo Nkamona umulopa, Nkamucilila, pantu cishibilo ukuti namusumina imfwa iya mwana wa mpaanga uyo napela kuli imwe.’” Umulopa ewali icishibilo.

147 Nomba Umupashi e Cishibilo. “Mukesushiwa na Mupashi wa Mushilo te nshiku ishingile ukufuma nomba.” Kabili ilyo Umulopa wasumishiwe, Icishibilo calituminwe kulya pa Bushiku bwa Pentecosti, nge cilepupisha, icimwela icikalamba.

148 Cilya cali isambilisho lya mutumwa onse. Cilya cali, “Bushe mwalipokelela Mupashi wa Mushilo ukutula apo mwacetekele? Lapileni, onse wa muli imwe, no kubatishiwa mwi Shina lyakwa Yesu Kristu ku kulekelelwa kwa membu, kabili mukapokelela ici icabupe Umupashi wa Mushilo, pantu cabe Cishibilo, ameni, ukuti namufuma mumfwa ukuya mu Mweo.” Mwacimone ci. Ilyo ulya Umwi-...ulukuta lwa ci Yuda lwa fuminepo, Abenafyalo bali lusendele, kabili kulya ukupashanya nga filya; nomba nafumamo, ku kusenda ulya uwashalako wa ku Benafyalo, wakwi Shina Lyakwe, Nabwina.

149 Mwamona ico ndepilibula? Mwamona ico Ilembo lilelandapo pano? Nga cakuti icishibilo tacalangishiwe, ninshi icipangano tacakwete amaka. Mwamona? Cilingile ukuba. Pantu, nga mwasosa ukuti mwalicetekela, kabili tamulekonka amafunde ya Cebo, ninshi kanshi tamucetekela. Mwamona? Nangu mube abasembululwa, nangu mwingailundako, kabili

nangu nga mwali batishiwa, mwalicita ifi fyonse ifintu muli ulya musango; cilya nalyo line te Cishibilo, Mupashi wa Mushilo.

¹⁵⁰ Uyu kasambilila musuma atwalilile ukulanda na ine, ngefyo naxisosa pa kashita akapitapo. Atile, “Billy,” atile, “Abraham acetekela Lesa, kabili capendelwe kuli wene ngo bulungami. Cinshi cimbi ico umuntu ali nokucita kano ukucetekela cilya?”

¹⁵¹ Natile, “Ico cishinka, doctor. Cili fye bwino. Alicetekela Lesa. Baibele efyo yasosa. Uli fye bwino. Cikulu fye nawisa naulungika.”

¹⁵² Cikulu fye shilya i—i—inengu ikumi limo na shibili, abo abatuminwe ukuya mulya no kuyalengula pa mpanga ya Kenani, cikulu fye baleya ku ntanshi mu Kenani, balenonke mpanga; lelo ilyo baishile ku mupaka, elyo baishile kana.

¹⁵³ Natile, “Imwe ba Baptist mwalibafye bwino, cikulu fye nga muleisa, lelo bushe mwalipokelela Mupashi wa Mushilo ukutula apo mwacetekela?” Natile, “Ibukisheni, Lesa alimwene icicetekelo cakwa Abraham. Ena—ena acetekela Lesa, kabili calingilwe kuli Wene ubulungami, ico cishinka, lelo lyena Lesa amupele icikakatiko ca kusembululwa, nge cilangililo, icilangililo kuli ena.” Tacili mukutula inkanda yakwe, ukusembululwa, cali icakucitapo necili conse ku mweo wakwe, lelo cali icilangililo ico Akwete (Lesa akwete) amwene icitetekelo cakwe.

¹⁵⁴ Kabili Alaturupela ifwe icilangililo, ca Mupashi wa Mushilo, ukuti natwishiba ifwe nga abacetekela. Pantu, “Lapileni, no kubatishiwa uuli onse mwi Shina lyakwa Yesu Kristu ku kulekelelwa kwa membu, kabili mukapokelela icabupe Umupashi wa Mushilo. Pantu ubulayo buli kuli imwe!”

¹⁵⁵ Umfweni icishinka nomba. Aba Yuda, temulandu ifyo bashininkishe ukuti bali abasembululwa, lelo icishibilo cali no kulangishiwa. Nga tapali, icipangano tacakwete amaka. Tacali.

¹⁵⁶ Cimo cine nomba, icintu cimo cine. Te mulandu ico mwingacita, te mulandu ifyo mwinga—mwingalondolola Baibele. Kuti mwaba kasambilila wa Baibele. Owe, ine! Kuti mwa—kuti mwasosa, “Ndi uwacetekela, ne fili fyonse.” Lelo nalyo line Icishibilo cilefwaikwa. Kasambilila wa Baibele, atile, “Nali umuntu umusuma, Munyina Branham.”

¹⁵⁷ “Nshile sakamana ifyo umuntu onse engasosa, teti ucimfye ulya muntu. Nshatala ukumumonapo alecita icintu icili conse icalubana, mu bumi bwandi.” Cilya tacakwatapo *ne* cacucita kuli Lesa. [Munyina Branham alisha umunwe wakwe]. Kwaba fye cimo icifwaikwa, kabili cilya fye ceka!

158 Kabili tekuti mucite cilya. Tekuti mubike umulopa pa cilu ca cibi, uko, icishibilo tekuti cibe kano fye umwana wa wa mpaanga afwa. Kabili umulopa wali icilangililo icituntulu ukuti umwana wa mpaanga alifwile. Tekuitunga ukucetekela; umwana wa mpaanga alifwile!

159 Kabili Mupashi wa Mushilo Cishibilo icituntulu ukuti Umwana wa Mpaanga wenu alifwile kabili mwalipokelela Icishibilo pali imwe mwebene, pantu Ubumi Bwakwe Bwine buli muli imwe. Mwamona? Takwaba ukuitungo kucetekela. Takwaba ukucifwala. Takwaba ukupashanya. Cili palya! Mwalicishiba. Mwalicishiba. Isonde lyalicishiba. Icishibilo cili palya.

160 Te mulandu ubusuma ifyo umuntu ali. Limbi kuti aba kasambilila wa Baibele. Limbi kuti aba u. . . Limbi kuti aba umusango uusuma uwa—membala umusuma uwalukuta. Kuti limbi aba umuntu umusuma. Limbi kuti aba umutwe wa—wa cilonganino. Limbi kuti aba ka—kateka wa Rome. Nshi—nshishibe nga ninani, tacile—tacilepanga icintu icili conse.

161 Lelo, Israel, onse kasambilila wa Baibele alishiba ukuti Israel ali icipasho ca Lukuta, filya fine fye, ku mpanga ya bulayo. Kabili kulya eko Aleya.

162 Lelo ilyo inshita ya cungulo bushiku yaishile, kabili no bulendo bwalitendeke, kwali icintu cimo icabukata icalefwaikwa. Te mulandu ifyo ali umu Yuda umwine mwine, ubusuma ifyo asungile bwino ifilimwa fyakwe, ubusuma ifyo asungile abena mupalamano, fyonse ifyo acitile, ifyo ali membala umusuma, ubwingi bwa cekumi ico alipile. Fyonse fi fintu fyali fye bwino. Cilya cali fye bwino. Ali umuntu umusuma, uwaishibikwa pakati ka bantu bakwe, ngo muntu umusuma. Lelo ukwabula icishibilo, ca mulopa, ali onaike.

163 Owe, shi Lesa enga ngafwa, bonse abali muno na mu ma tepu, kushinina pali cilya!

164 Te mulandu, limbi kuti mwaleshimikila Imbila nsuma, limbi kuti mwalefumya ifiwa, limbi kuti mwalilandilapo mu ndimi shimbi, limbi kuti mwalipundile, ukushanina mu Mupashi, lelo ukwabula Icishibilo.

Muletila, “Bushe kuti nacicita?”

165 Paulo atile kuti mwacita. “Nangu nandile no lulimi ngo muntu na bamalaika, nangu ningapela ifipe fyandi fyonse ku kulisha ababusu, umubili wandi ukocewa nge lambo, nakwate citetekelo ukusesha impili, ne fi fintu, nelyo line nshili cintu.” Mwishintilila pali fy. Caba Icishibilo! Te mulandu ifingi ifyo mwacita, ifyo mwaba abasuma; ilyo icipyu cakwa Lesa cabyasha, cikeshiba fye Icishibilo.

166 Cena Cishibilo ukuti umutengo naulipilwa, cilya icalefwaikwa. Kabili no mutengo uwalipilwe wali Ubumi bwakwa Yesu Kristu, kabili Apele Ubumi Bwakwe. Kabili Umupashi Wakwe ulabwelela pali imwe, nge Cishibilo ukuti namupokelelwa. Kabili mulenda pamo ne Cishibilo akasuba no bushiku, te pa Mulungu fye peka. Ninshita fye yonse, mulaba naco Icishibilo. “Ilyo Ine...Umulopa ukaba icishibilo kuli imwe.”

167 Watila, “Ncili nalicetekela. Ndi uwacetekela.” Ico cili fye bwino. Lelo nga wakana Icishibilo, ninshi musango nshi uli nokuba uwacetekela? Cilelanda ukwebaula iwe. Wamona, cilelanda ukwebaula ubunte bobo, ifyo ucita.

168 Kasambilila wa Baibele, umuntu umusuma, membala wa lukuta, conse ico mwaba, tacilepilibula akantu. Eeh, mukwai. Limbi bawiso ni bakashimikila. Limbi ba—banoko bali abashila. Limbi...Cilya—cilya cili fye bwino, balingile ukuyasukila abene. Nge fyo nacisosa, ukweshia...

169 Abantu besha ukupanga Lesa umu umukulu, umukote, uwaina, shikulu uwatumpa, mwamona, kabili ne bumba lya twishikulu, nga filya ba Rickys na ba Elvises abanono, kabili, “Tamwaba ububi muli bona.”

170 Te Lesa! Takwaba abeshikulu nangu bamo. Ena ni Tata. Mulingile ukufyalwa libili! taba umu umukalamba uwanaka uwatumpa.

171 Ena ni Lesa uwa bupingushi. Baibele ilanda ukuti Ena efyo aba. Icipyu cakwe cikali. Mwiesha ukunyanya pali Cilya no kusubila ubusuma bwakwa Lesa ubushiku bumo ku kumusenda, mu membu shenu, no ku mutwala ku Mulu. Nga Alicitile cilya, nga Alibelele bonse abo ku, no kuyabula Eva. Muli no kucetekela Icebo Cakwe, atemwa muli nokuba...muli nokonaika. Kabili ilyo mwacetekela Icebo Cakwe, Icishibilo cili nokuba pali imwe. Uh-huh.

172 Imfwa yali mupepi no kupola Egypt lilya mu bushiku, pa nshita ili yonse. Yali ni nshita ya kutinya nganshi; ukusefya kwabo konse, inshiku shabo shonse sha malila, ne nshiku sha kuleko kulya.

173 Lesa alibatandalile. Lesa alibalangile ifishibilo Fyakwe ifikalamba ne fipapusho pakati kabo. Cinshi cilya? Nomba iminineni pali miniti. Lesa alibalangile inkumbu Shakwe Alibapele ishuko.

174 Balifililwe uku Cikana, no kusosa, “Owe, takuli nangu cimo kuli cilya. Caba icabuwelewele. Caba fye icintu cimo mulya mu milale, kwaciko ukupoka kwa—kwa matipa yakashika yafuminemo, kabili cilya e calengele bemba ukukashika.” Elyo imfula ya mabwe yalishile. Elyo bacula

balishile. Lesa aliteyenye incende, no kubika Icebo Cakwe mu kanwa ka kwa kasesema Wakwe. Kabili ico asosele, caishile fikilishiwa, kabili balicimwene. Tekuti bacikane.

¹⁷⁵ Ifyo Mose asosele ukucitika, efyo Mose apokelele, ukufuma kuli Lesa, pantu asosele fye Icebo cakwa Lesa. Atile, “Nkakulenga ukuba Lesa.” Mose ali lesa kuli bena. Mwamona? Tabaishibe ubupusano nangu bumo, eico Atile, “Ukuba lesa, kabili Aaron akaba kasesema obe. Mwamona, ukuba nga lesa, pantu Nkakusenda, ishiwi lyobe, kabili Nkalenga pamo na iwe. Kabili Nkalanda, na bantu tekuti bacikane, pantu cili palya pene. Ico ukasosa, cikacitika.” Owe, ine! Mwacimone co. “Nkakulanga ifyo fintu.” Ine! Kabili na Egypt ali cimwene. Bali cimwene ilyo takulati kube inshita ya cungulo bushiku, atemwa pa nshita fye ya cungulo bushiku.

¹⁷⁶ Ali balangile ubusuma Bwakwe. Alilangishe ukuti kuti Acifyumyapo, ukuposha.

¹⁷⁷ Aba malele baeseshe ukucita icintu cimo cine, bakapashanya. Lyonse mukabasanga. Kwali Yanne na Yambre, baliminine palya. Lelo ilyo baishile ku cintu icituntulu, tabacikwete. Ico cishinka. Balikonkele, pa kashita kanono. Lelo, panuma yakashita kanono, ukutumpa kwabo kwalimonekele.

¹⁷⁸ Kabili bushe Baibele taisosa kuti icintu cimo cine cikacitika mu nshiku shakulekelesha, “nga filya Yanne na Yambre basusishe Mose”? Lelo ukutumpa kwabo kwalengelwe ukumoneka, kabili efyo cikaba nakabili. Mwamona? Ifyo efyo cili, abantu abapilibulwa amano, palwa Cine, Icishinka. Kuti limbi balikwete inkuta ne fintu ifikalamba, kabili ifikalamba, ifya pa mulu, ifintu fya maluba ifikulu, lelo inshita ili no kufika mukulekelesha.

¹⁷⁹ Iminina ndi ne Cishibilo! Ifyo efyo Lesa alefwaya ifwe tucite. Ikatilileni ku Cebo Cakwe. Mwisela ukufuma kuli Cena. Ikaleni fye pamo na Cena. Baibele efyo yasosa.

¹⁸⁰ Imfwa yalepola. Lesa alibalangile inkumbu, alangishe amaka ne fi filangililo.

¹⁸¹ Nomba katwiminine pa kashita fye akanono atemwa tubili, pali ilye nkoloko palya. Katutontonkanye fye mu mano yesu, kunuma, ifyo Alaile fyali nokucitika mu nshiku shakulekelesha. Ndesunguka nga cakutula tatufikileko fye, naifwe, mwamona?

¹⁸² Alicitile ifi fyonse ifintu, kabili nelyo line tabakabile ukulapila, atemwa ukucetekela imbila ya bulya bushiku. Nelyo line tabafwaile ukucita, nangu calilangilwe ku ntanshi yabo, kabili cali lengelwe ukwishibwa mucine cine.

¹⁸³ Kabili ilyo mwamona ifintu fya uyu musango filecitika, cilangisho ca bupingishi ubuleisa. Ubupingushi bukakonka

ifyo fintu. Lyonse cila cicita, kabili ici tacakabe icakufumyapo. Mwamona? Ubupingushi bukonka inkumbu. Ilyo uluse lwakanwa, takuba nangu cimo icishala lelo ubupingishi. Eico lyonse bukalabukonka.

¹⁸⁴ Nomba, ifyalecitika. Icili conse icabumupashi icicitika cilangililo ukufuma kuli Lesa. Cenjeleni. Moneni ico, mwamona. Lolekesheni, icili conse icicitika ica bumupashi, icili conse icicitika, cilangililo. Tatwaba pano mu kupumikisha fye. Ifi fintu taficitika fye mukupumikisha fye. Caba cilangililo. Caba cilangililo, ukuya-ukuya mukucingililwa, bwangu bwangu. Nowa ali cilangililo ku nkulo yakwe; Eliya ali cilangililo ku yakwe; Yohane ali cilangililo ku yakwe. Mwamona? Ifili fyonse, Imbila yaino nshita, cilangililo. Cilolesheni, moneni ico Ilecita. Mwamona? Cabe cilangililo. Icili conse calikwata ubupilibulo.

¹⁸⁵ Kabili takwali inshita imbi uko Imbila ya uyu Musango yatala ukucitika. Nga tayaishile munshiku shakwa Luther, nga tayaishile munshiku shakwa Wesley, tayaishile nangu ni mu Nshiku shaba Pentecosti. Tekuti ise. Mwamona? Takwa na... kwaba ifintu ifingi ifyacitika, kabili nalyo line twalilailwe muli Baibele. Mwamona? Tuli kumpela. Tapali icali no kucitika, nga tacacitike mpaka ino nshita. Kabili cilecitika pa mulandu wa cilangililo. Ndesunguka nge cilangililo cinshi?

¹⁸⁶ Owe, mwe bantu banono, munyinane, nkashi, kabiye palya pa Cishibilo, bwangu bwangu. Mwamona? Mwiesha ukusenda icakupyanisha nangu cimo. Mwiesha, mwiesha, mwiesha, mwiesha ukucita cilya. Mwamona? Mwiesha uku Celenganya fye. Mwikale palya mpaka mwishibe ukuti Icishibilo nacibikwa, mpaka (fyonse mwaba) amano ayali muli Kristu yaba muli imwe, mpaka ubuwelewele bwe sonde bwapwa, mwamona, mpaka ukukabila kwa mutima konse kwaba Ena. Mwamona? Cilya, elyo, muleshiba, elyo muleshiba ukuti icintu cimo cilecitika. Yesu atile, “Ifi fishibilo fikakonka abo abacetekela,” Te baitungo-kucetekela, lelo abacetekela. Mwamona? Nomba, tatulefwaya ukucende ilili lyonse, ishuko ilili lyonse pali cena; tamulingile ukucicita.

¹⁸⁷ Imbila ya ino nshita cabe cilangililo ku nkuta. Caba cilangililo ku bantu. Mwiesha...bushe mule, bushe mulecumfwa? [Ulukuta lwatila, “Ameni.”—Ka.] Ndesubila, pa tepu, ukuti balecite cintu cimo cine, mwamona, ne mbali shimbi she sonde. Mwamona, icilangililo ca nshita cili pano. Kulingile kwaba icishibilo icilingile ukubikwa, kabili takwali inshita apo Cali nokwisa.

¹⁸⁸ Moneni inshita ya kuteyanya kwakwa Lesa yailya nshita. Nomba, nge fyo twaishiba ukuti Baibele yasosa ukuti, “Fyonse filya fintu fyacitike nge fyakumwenako, mwamona, kuli ifwe.”

Moneni, ilyo Lesa aiteyenye ku kupingula Egypt, intanshi Aliteyenye. Cinshi ico Acitile pa nshita ya kubalilapo? Tatala ukupilibula imitantikile Yakwe.

¹⁸⁹ Inshita ya kubalilapo, ilyo Asendele, ilyo Acitile ukuteyanya Kwakwe, Atumine kasesema ne mbila. Icintu icakubalilapo Acitile ku bantu Bakwe cali ukutuma kasesema ne mbila.

¹⁹⁰ Icintu na cimbi ico Acitile, ku kulangisha uyu kasesema, Atumine Ntumba ya Mulilo ku cakwishibilako, ku kucishiba.

¹⁹¹ Kabili icintu icacitatu eco Atumine cali icishibilo. Ico cishinka nganshi. Icishibilo, cinshi ico icishibilo capilibwile? Icishininkisho!

¹⁹² Intanshi, kasesema Wakwe ne mbila; Ailangishe Umwine eka pakati ka...pamo ne—pamo ne Ntumba ya Mulilo na kasesema Wakwe; ilyo Aishiletuma icishibilo, ku kuya pe samba lya uyu mulopa, uku alisumine iyi imfwa iyakupyanisha mu cifulo cenu. Elyo, umulopa wali icishibilo uo Aolekeshopo, ukuti mwalyumfwile imbila, ukucetekela pa Ntumba ya Mulilo, kabili mwalisumine ica ku pyanisha ico Apele kuli imwe, kabili mwali pe samba lya mulopa wa cintu icapangwako cine ca bumi ubwafumine pa mulandu wa imwe. Ine! Ifyo cabe capwililika, ifyo ici cabe cintu capwililika, mwamona, muli pe samba lya mulopa.

¹⁹³ Nomba muli pe samba lya Mupashi, pe samba lya Mupashi wa Mushilo. Mwamona? Mwamona? Mwalicetekela Imbila ya buno bushiku, mwamona, mwalicetekela ama—ama—ama—ama—amaka, i—i—Intumba ya Mulilo. Mwalicetekela cilya, mwamona, kabili mulacita.

¹⁹⁴ Nomba, nomba lolekesheni, Ukucicetekela fye takufikapo. Te ku—ku...Ukwenda ukushinguluka pantu Cibebele, tacifikapo. Mwamona, filya kuilenga we mwine ukubipisha, “Pantu uyo uwaishiba ukucite cisuma, kabili tacicita, kuli ena lubembu.” Mwamona, balya abacetekela ba pa mupaka, Yesu aselese icintu cimo cine.

¹⁹⁵ Abahebere, icipandwa ca 6, “Pantu teti cicitwe kuli abo abakupukulwapo, kabili baba abakumako ku Mupashi wa Mushilo, kabili no kusondapo Icebo cakwa Lesa, ne sonde ilileisa, kabili nga bafutukako, ukubabwesha nakabili mu kulapila; ukumona ukuti baleitanikila abene Umwana wakwa Lesa; kabili no kupenda icipangano ca Mulopa, uo basangulwilwe nao...” Icintu icapangwako palya cilasangulula. Cena te Cishibilo. Umulopa te Cishibilo nomba. Ubumi e Cishibilo.

¹⁹⁶ Ubumi tekuti bubepo palya, pantu bwali bwa nama. Icintu icapangwako e cali cishibilo, mulingile ukukwata umulopa wine ukubikwa pa cibi. Lelo nomba caba Umupashi wa Mushilo. Tuleya kuli cena, pa kashita fye kanono, ku kushininkisha cilya, mwamona. Ubumi caba cilya Icishibilo.

197 Ubumi bwenu nabufumapo, kabili muli abafwa, kabili no bumi bwenu buntu bwafwa. Muli abafiswa muli Lesa, ukupitila muli Kristu, no ku kakatilwa mu Mupashi wa Mushilo. Amano ayali muli Kristu yali muli imwe. Kabili Kristu, na Baibele, ne Cebo, cimo cine. “Mukutendeka mwali Icebo, kabili Icebo cali pamo na Lesa, kabili Icebo ali ni Lesa.” Kanshi imwe, kabili ne Cebo, na Lesa, na Kristu, muli cimo cine. “Kabili nga mwaikala muli Ine, kabili ne Cebo Candi muli imwe, lombeni ico mulefwaya, cikacitwa.” Mwamona?

198 Abikile amaka mukati fye ka milomo yakwa Mose, ukuya kulya ne Cebo Cakwe no kulanda, kabili bacula balishile; ukulanda, bacula bali fuminepo; ukulanda, inda shalishile; ukulanda, ubumi—inda shalifuminepo. Amen!

199 Lelo lyena icishibilo calefwaikwa kuli Israel onse. Israel onse alefwaya cilye cishibilo. “Kabili ilyo Nkamona icishibilo, Nkamucilila.” Owe, ine, ine! Ifyo cabe cishininkisho!

200 Israel alefuma mu Egypt, cali icipasho, ca cilecitika ilelo. Egypt lwali lukuta, kabili Israel aleiminako Nabwinga. Kabili ngefyo Israel afumine mu Egypt, e fyo na Nabwinga alefuma mu lukuta. Mwamona? Pantu, kulingile kwabako icintu cimo kulya kuli Cena ku kufumamo, kabili cilingile ukufumamo, eico, nga cali icipasho. U—ulukuta luli mulya mukati ka Egypt, mwi sonde kabili na mu lubembu, kabili talusakamanapo na—na—nangu panono pa mulandu wa Cishibilo cenu. Taba Cicetekela no ku Cicetekela. Lelo Israel alitemenwe, pantu lipusukilo kuli bena. Owe! Owe! Cilingile ukutulenga abansansa, cilingile ukulenga imitima yesu... Owe!

201 Cibomfyeni, mwe lukuta! Nomba mwi filwa. Bushe tamwacite? Mwiesha, mwiesha, mwileka akasuba kengile. Mwiesha, mwiesha mwiesha, mwiesha ukutusha, akasuba atemwa ubushiku. Mwiipele nshita. Teti cibombe, mwe bana. Teti cibombe. Mulingile ukukwata Icishibilo!

202 Uletila, “Nalicetekela. Eeh, ndaya. Ine, yee, nalicetekela imbila. Ine. . .” Ico cili fye bwino, lelo, ico—ico cisuma.

203 Lelo mulingile ukukwata icishibilo! Bushe muleumfwa, Branham tabernacle? Mulingile ukukwata Icishibilo ukulangishiwa! Ukwabula Cena, ukucetekela kwenu kwafye. Mwamona? Muli no kwikala ubumi busuma; mulakutika kufyo Icebo cisosa; mulaya ku chalichi; mulesha ukwikala mu nshila isuma; ico caliwama, lelo ico Teco. “Ilyo Nkamona umulopa,” cilya e Cishibilo. Kabili Icishibilo pano tacaba. . .

204 Pantu, cinshi, Ena—Ena alingile ukumona icintu icapangwako icituntulu, pantu ubumi bwalifumine, alifumine pali yena, yali ni nama.

²⁰⁵ Lelo kuno Bumi Bwakwe Umwine Eka ubwali mu Mulopa. Kabili ifyapangwa fyali fye cakumwenako atemwa icilangililo ca kusangululwa, lelo Ubumi Ubwine e Cishibilo; pantu ukwabula ukusebululwa, ukwabula Icishibilo, tamwabamo nangu ni mu cipangano. Icintu conse cibombela capamo. Nga mwatila mwali sembululwa ku Cebo, kabili Cena fye ceka, ninshi muli no kucetekela Icebo; nga mwa cetekela Icebo, ninshi Icishibilo cilingile ukwisa, pantu atile, “Lapileni, no kubatishiwa onse muli imwe mwi Shina Iya kwa Yesu Kristu ku kulekelelwa kwa membu, elyo mukapokelela Ica bupe ca Mupashi wa Mushilo.” Mwacimone co. Owe, ine!

²⁰⁶ Moneni kanshi ukuteyanya kwa bantu Bakwe aba mpanga ya bulayo. Moneni ifyo Acitile. Intanshi, Alikwete abantu abo Apekanishishe impanga yabo. Ali bateyanishishe impanga yabo. Kabili nombamba Alitumine ukuteyanya pali yena, ku bantu ba ku mpanga ya bulayo. Yali fye yabalya abalingilwe libela kuli ilye mpanga ya bulayo,...?. Kabili umusango Acicitilemo, Atumine kasesema ne mbila, Ailangishe ne Ntumba ya Mulilo, kabili apele icishibilo pakuti bengaba abashininkisha ukutila yali iyalungama. Ico cishinka. Cali icitalaliko cakwe.

²⁰⁷ Israel, ukufuma mu Egypt lilya, cali ci—cipasho. Ici cipasho, ica Lukuta ukufuma mukati ka filonganino. Nomba, te bonse abalanganikwa. Ndelanda pali Nabwinga. Mwamona? Abantu bamo, kwalibako bamo abashabe ifilonganino ababi fye nge filonganino, inshita shimo ababipisha ukucilapo.

²⁰⁸ Ndelanda pa Cishibilo icabikwa. Icishibilo cilasuminishanya ne Cebo conse. Mwamona? Cilingile ukuba, pantu Cena cebo. Caba bumi ubwali mu Cebo. “Ifyebo fyandi fya mu Mupashi; Fyaba Bumi,” efyo Yesu asosele. Mwamona?

²⁰⁹ Ilyo Mose atendeke bukapyunga Bwakwe mu Israel, ne fishibilo ifikalamba mulemona, Israel bwangu bwangu alongene ukufuma mu Egypt yonse, ukuya ku Gosheni, ukubwekela ku ncende ya kumwabo, pantu balishibe icintu cimo cali no kucitika. Owe, ifyo cabe cipasho!

O, baleisa ukufuma ku Kabanga na Kumasamba,
Balefuma ku mpanga shakutali, (ico cishinka,
mwalyumfwa ulwimbo)
Ku kulila ne Mfumu, ku kulya nga abeni Bakwe,
Ifyo baba abapalwa abatandashi!

Ukumone cinso Cenu icabukata
Ukubengeshima necitemwiko ca bu Lesa;
Abapalwa abakumako ku nkumbu Shakwe,
Ngo tumabwe ukubengeshima mungala Shakwe.

Oh, Yesu aleisa bwangu,
 Amesho yesu lyena yakapwa.
 Oh, ngacakuti Shikulwifwe alishile ililine
 Kulyabo abalubulwa kulu bembu?
 Oh, Bushe cikamuletele nsansa,
 Atemwa ubulanda no kukanasubilo kukalamba?
 Ilyo Shikulwifwe mu bukata aleisa,
 Tukamukumanya mu mulu mulwelele.

210 Ukulangisha Icishibilo! “Kabili Nkamubuusha Ena mu nshiku shakulekelesha.” Icine cine! Tuli mu nshiku.

211 Abantu balongene mu Gosheni. Bali abaitenyanya. Balishibe icintu cimo cali mupepi no kucitika. Bali fye nga filya. . .

212 Mukasende imbata, ilyo yafike nshita iyakuya kumbi, shena shendela fye capamo shonse. Ilyo inshimu, ne fintu fyonse ifyashala, fiiteyenya, kulaba ukuputwa kumo ukufileta pamo.

Mupashi wa Mushilo alaleta abantu!

213 Owe, ilyo yafikile inshita ya cipyu cikalamba cakwa Lesa ku kwika, conse. . . Kulya kwaishile imbata shibili, iilume ne ikota. Kuno kwaishile amashipi yabili, iilume ne ikota; kuno kwaishile bakabalwe babili, iilume ne ikota; icintu cimo cimbi calefitinta, abalingilwa libela. Fyonse ifyashala fyalionaike. Owe! [Munyina Branham atota indupi shakwe]. Ifyashala fyonse fyalionaike! Lelo balya abaumfwile kulya ukutintwa kwa kwingilamo, balishibe cilye cibwato cali teyanishiwe. Cali icishibilo ukutila imfula yali no kwisa. Balishibe ukutila imfula yali no kwisa, te mulandu ifyo icilangisho cali kabili nefyo abantu bambi batontonkenye. Balishibe.

214 Mwaliko icintu cimo mukati kabena, icasosele, “Kengileni mulya, mukwangufyanya! Kengileni mulya, pantu ilya e ncende fye yeka ili no kucingililwa.” Pantu, Lesa aliteyenye kasesema, Alitumine icibwato nge cishibilo, atile, “Kengileni mulya,” kabili ne mfula yalimukwisa. Kabili baingile fye mukati mulya, babili babili. Inama shonse shalingilemo, shibili shibili, mukati ka cibwato, pantu shaile pe samba lyaciko. Temulandu ifyo abashala. . .

215 Kabili fyonse ifyali kunse ka cibwato fyalionaike. Bonse kunse ka cishibilo, ca mulopa, balionaike, bonse fye. Kabili onse fye kunse ya Cishibilo, ca Mupashi wa Mushilo, bakonaika.

216 Te mulandu ifyo baba abasuma, ifyo ama membala ba mu chalichi baba! Kwali abengi sana mu nshiku shakwa Noah. Kwali abengi sana mu nshiku shakwa Mose; lelo umuntu uwafililwe ukubika umulopa, nge fyo icishibilo cali, alionaike. Balya abafililwe ukwingila mu cibwato, balionaike. Abo abafililwe ukwisa muli Kristu, pantu Ena aba e Cibwato!

217 1 Abena Korinto 12, itila, “ku Mupashi umo bonse tulabatishiwa mu Mubili umo.” Uwankama te lukuta; lelo uwankama, te filonganino; Umubili uwankama wakwa Yesu Kristu! “Ku Mupashi umo,” Ilembo ilikulu U-m-u-p-a-s-h-i, Umupashi, “ifwe bonse twaibishiwa muli uyu Mubili umo.” Elyo Icishibilo cili pa mwinshi, pantu mwaba muli Kristu. Kabili Ena e wali Ulya, Ilambo lyenu, Uwaimineko ubupingushi. Kabili ilyo Lesa alolekeshe pali cilya, tekuti Acite akantu. Muli fye abacingililwa nge fyo mulingile ukuba, pantu Lesa na Kristu aba Umuntu umo-wine, Umupashi walengelwe umubili no kwikala pakati kesu. Kabili ulya palya Lesa no Mwine Wine, na imwe, abana Bakwe Umwine, mukati ka Mubili. Mwacimone co, te capangwako, lelo Umupashi! “Nkamucilila.”

218 Bafumine mu Egypt onse, ku kulongana muli iyi incende imo, pakutila bengaba pesamba lya ici cishibilo.

219 Kabili balifuma mu Methodist, Baptist, Presbyterians, Lutheran, Pentecostal, na fimbi ifyashala, ku kwisa pesamba lya Cishibilo. Nga filya fine fye cali lilya!

220 Cali ni Ntumba ya Mulilo iyaimineko kulya. Kabili umo aebeleko umubiye, naumbi aebeleko umubiye, naumbi aebeleko umubiye, kabili, icintu icakubalilapo namwishiba, pano bonse batendeke ukwisa. Batendeke ukwisa, kabili balolekeshe icilangililo cakwa Lesa. Batile, “Ubupingushi nabupalama.”

221 Elyo kasesema atile, “Ning’umfwa kuli Lesa. Kukaba icishibilo. Kabili mukabike umulopa pa cibi. Mukeyape umwana wa mpaanga, mukabike umulopa pa cibi, kabili cilya cikaba icishibilo, pantu imfwa yali mupepi nokuma.

222 Lekeni mwebe ilelo, ngo mubomfi Wakwe, kano fye Icishibilo cili pa mwinshi, kuli nokuba imfwa yaku mupashi iili nokuma. Kabili amachalichi yonse yalabikwa capamo ukuya ku ka—ku kabungwe, ku Kabungwe ka Machalichi ye Sonde. Bonse balebwelela kuli Bukatolika. Kabili balya fye beka ababe abafyalwa libili, icine cine, bali no kutalukako!

223 Ibukisheni, te filonganino fyenu ifya Pentecostal, pantu baba kale muli kena. Cilelangisha ukuti balifwa! Bali onaika. Balipele ilambo. Bali bwelelemo. Bali Mubikile kunse ka mwinshi, lelo Alelolekesha ku Cishibilo. Pantu, icintu fye cimo ico bashintililepo cali ukulandila mu ndimi shimbi.

224 Mwiesha ukushintilila palwa kukana landila mu ndimi shimbi, nangu fimbi ifyashala. Lelo Icishibilo Iicine cibepo palya, Bumuntu wakwa Yesu Kristu, Ubumi Bwakwe umwine muli imwe. Te kusembululwa fye *ici*, *cilya*; lelo ukusembululwa ubuntu bwenu bonse, mpaka imwe na Kristu mwaba Umo. Kristu ali muli imwe, kabili no Bumi Bwakwe bulekala muli imwe.

225 Nomba, nomba, ukufuma mu Egypt onse! Kabili lolekesheni nomba, ilyo tulemona ifyo bacitile, ilyo tulemona inshita ilepalama, tuleebwa ukucita icintu cimo cine. Bushe mwalishiba cilya? Lolekesheni ifyo kasesema asosele.

226 Kabili twalabelenga nomba, nga mulefwaya ukubelenga, mu Abahebere icipandwa ca 10. Kabili nga mulefwaya ukubelenga pamo naine, ndefwaya ukubelenga versi imo atemwa yabili pano nomba ilyo tatulati tutwalilile. Abahebere icipandwa 10, kabili lekeni tutendeke na versi ya 26 ya cipandwa ca 10 Abahebere. Awe, ndi. . . Katumone. Yeah. Eeh, mukwai! Abahebere, icipandwa ca 10, kabili na versi ya 26, mwamona.

Pantu nga twabembukile tolo panuma ilyo twapokelela. . .

227 Katumone, bushe nimbelenga ici bwino? Yeah. Ico cili bwino. Eeh.

. . . nga twabembukile tolo panuma. . . twapokelele ukwishibe cine, takushala nakabili ilambo pa lubembu.

Lelo kwashala fye ukulolela kwa kulengo mwenso kwa bupingishi, no kuluma kwa mulilo, uukapwishe fibambe.

Pano lolekesheni! Umuntu uwasulile Amalango yakwa Mose afwile ukwabulo kubelelwo uluse pa kushinina kwa nte shibili napamo shitatu:

. . . Ifyo kuli nokubo kukandwa ukwabipisha, nangula nga cakuti iwe, nangu engaba uwalinga, uwanyantaulwa ku lukasa, ku lukasa Umwana wakwa Lesa, kabili. . . apenda icipangano ca mulopa, kuwo wena asangulwilweko, icintu icisha shila, kabili alicita nangu cingaba ku Mupashi wa nkumbu uyo uwafumine mu Mulopa?

228 Kapyunga, membala, umuntu umusuma, muntu wa mibele isuma, fyonse fintu mwaba, kabili mwalishiba ukuti Lesa alifumya fwaka kuli imwe. Mwe banakashi, mwalishiba Alisenda utuputula, ne—ne mishishi iipi, ne fili fyonse, kuli imwe. Mwalishiba Alicita cilya. Lelo nomba nga mwapilibuka kabili no kucita nangu cibe, no kulinga ulya Mulopa wa cipingo, nge fyo Cali, “icintu icishashila,” Uyo uwa musangulula no kumuleta ukufika apa!

229 Nga filye nengu, nga balishile ukufika mpaka kuno ku mupaka wa mpanga, no kulolelamo, no kutila, “Cisuma, ninjishiba eko ili kulya, lelo ica kucingilila cikalamba sana. Tulemoneka nge fipaso,” balionaike mu ciswebebe. Abacetekele aba pa mupaka!

230 Mwiesha ukwisa ukufika *fye* apa, no kusosa, “Nalicetekela Imbila.” Mulanakila Imbila! Iseni muli Kristu! Mwatila, “Cisuma, ndecetekela Icebo conse efyo casosa, Munyina Branham.” Ico cisuma, lelo ico caba *fye-cilya caba fye* ukuba uwalinga ukubelenga.

231 Isendeni Imbila, Isendeni mu mutima wenu, ukuti mulingile ukukwata Icishibilo, Ubumi bwine ubwali muli Kristu ukuba muli imwe. “Ilyo Nkamona Cilya, Nkamucilila.”

232 Ngefyo tulemona ifilangililo ifikalamba ifya nshita ya mpela pe sonde ilelo, twalishiba ukuti ico cishinka. Nomba lolekesheni, nalelolela ici, pa nshita itali, sana, pali iyi Imbila kuli imwe. Mwamona? Kabili mwalimona ifilangilo fya nshita ya mpela. Kabili nali Ishimikila kuli imwe, no kuilangisha kuli imwe, ku fintu fyonse ifyo Kristu asosele. Bushe cishinka ico? [Ulukuta, “Ameni.”—Ka.] Mwalasumina ici? [“Ameni.”] Tuli pa nshita ya mpela. Nshilemonapo cimo ukushalapo.

233 Mulesosa, “Inga pa mulandu wa lulembo lwa ciswango?” Abo abakana Mupashi wa Mushilo balilembwa kale ku ciswango. Ukukandwa ku kesa mu ntanshi. Mwamona?

234 Mu Israel, ilyo intandala yalilile mu mwaka wa Kusangalala, umuntu onse... Moneni Kristu, mukubelenga cilya? Abelengele fye hafu wa lyena, pantu hafu ya lyena yali kuli ilya nshita. Mwamona? “Antumine ku kubile mbila nsuma ku balanda, ku kubilisha ukulubuka, na fimbipo, mwamona,” lelo, Ena, “kabili na ku kubilisho mwaka wa luse lwa kwa Yehoba.” Aya sheleko, Tatalile—Tatalile ukubelenga cilya; Abikile umufungilo panshi, pantu lilya yali ya buno bushiku. Mwamona? Abelengele fye iciputulwa ca lyena, iciputulwa yali ca bushiku Bwakwe.

235 Nomba ifi efyo Ali no kucita nelelo. Ifi efyo Alelanda, ukupitila mu Mupashi Wakwe uwasubwa, ku lukuta ilelo. Nomba iyi e nsa. Nomba iyi e nshita. Cipokeleleni, mwe bantu. Cipokeleleni!

236 Cinshi! Tulemona inshita ishakulekelesha ishikalamba, inyali isha kashika ishilebyasha, ukuli konse. Pa fyacifyalilwa, tulemona ifya cifyalilwa ukubyasha ulubuto, “Inshita naipalama.” Tulemona pa lukuta, ukwasha ulubuto. Ali ebaulwa. “Inshita naipalama.” Ali mwisonde. Tulemona mu—mu myulu, pali bemba, pa nko, pa fifulo fyonse; mu kasuba, umweshi, intanda. Ifilangililo!

237 Tulemona ifilangilo fyanshita yakulekelesha ifya Mupashi wa Mushilo ukubwelela pa bantu. Nge fyo cali mu nshiku shakwa Lot, ifyo Mupashi wa Mushilo wa bombele ukupitila muli ulyo mubili wa buntunse kulya, ulya ali ni Lesa ukumonekela mu mubili. Ifyo Lesa no kuibikamo Umwine, Umwine muli Nabwinga Wakwe muli bulya bushiku, no kulangisha icilangisho cimo cine, Yesu atile cikaba icintu cimo

cine mu nshiku shakulekelesha. Tuleimona. Tulemone Ntumba ya Mulilo imo ine. Nangu ni science yali senda ifikope fya Ciko, na fimbipo. Tulemona ifilangililo fya nshita ya kulekelesha nafipalama. Natwishiba ili pano.

²³⁸ Elyo kabili, ukumone ci, nga mulencetekela! [Munyina Branham akonkosha pa pulupiti—Ka.] Nga tamulecetekela ine; cetekeleni ifilangililo, cetekeleni Icebo, pantu filelanda pafyo ndemweba. Nga nshilemweba Icine, tafyakatale ukushininkishiwa nakalya. Lesa takatale ukushininkisha ubufi. Lesa ashininkishe Cine. Kabili ifi Fyebo filepelo bunte ukuti ndemweba Icine. Fyena e filepela ubunte pa Mbila iyo ndeshimikila. Te Malaika fye kulya lubali ku mumana bulya bushiku, uwatile, “Imbila yobe ikatangilila Ukwisa kwa cibili kwakwa Kristu,” imilimo iine! Nga teti mucetekele ulya Malaika ukuti alandile Icine; cetekeleni imilimo, pantu Baibele yatile ifi fintu fyali no kucitika pa nshita yakulekelesha. Yena e Yaleshimiko bunte. Yena eyalelandikisha ukucila ifyebo fyandi atemwa uuli onse. Cena Cebo Cakwe. Yaleshimiko bunte pa nshita.

²³⁹ Kabili tulemona ifi fikalamba, ifilangililo fyakulekelesha ifya bipa pa bantu, kabili ifilangililo fyanshita, pe sonde, amacushi pakati ka nko.

²⁴⁰ Tulemona Israel mu mpanga yakwe. Inembela, Ulutanda ulwakwata utwasongoloka mutanda ulwa kwa David, lulepelela, inembela iyakale sana mu calo, ihembela iyakale sana mu calo. Ena ni nko. Ena buteko. Ena ali ikwatila abantu bakwe. Aba mu kabungwe ka nko. Ena, aba, aba ifi fyonse ifintu. Aba mu U.N. Kabili ali ikwatila ulupiya lwakwe umwine, ifintu fyonse. Yesu atile, “Ino nkulo taya kapite mpaka ifintu fyonse fikafikilishiwe.” Kabili, ibukisheni, lilya line mu bushiku Israel acitilwe nko, bulya ebwali ubushiku; Malaika wakwa Shikulu amoneke kuli ine kuli ilye ncende. Ico cishinka. Apo e pantu tubelele.

²⁴¹ Ifintu fyonse filesonta fye ku Cine icituntulu. Nshimubepele ubufi. Nimwebe Cine, kabili Lesa nashimiko bunte ukuti nimweba Icine. Nomba, ibukisheni, ndi munyinenwe. Ndi muntu, mwamona. Ndi umuntu fye nge fyo imwe mwaba, lelo umuntu umo alingile uku Cileta, umo umuntu alingile uku Cisosa. Cilya tacali kusala kwandi; cali kusala Kwakwe. Kabili nimweba Icine, kabili Nashimiko bunte pa kwasuka ukuti Cena ca Cine. [Ulukuta lwatila, “Ameni.”—Ka.]

²⁴² Ilyo twamona ifi fintu pe sonde ilelo, owe, mwe bantu, ino e nshita yakulekelesha. Bikeni cilye Cishibilo pali imwe, bwangu bwangu nge fyo mwingacita; atemwa, mube mu Cishibilo, beni mu Cishibilo. Nge fyo tulemona icishibilo icikalamba cakulekelesha, kabili inshita naipalama, ukutusoka, “Inshita naipalama.”

243 Owe, buleni ici nakatina! Tulingile ukutemwana umo no mubiye. Owe, ine! Tulingile ukuba mu citemwiko nganshi! Mwiesha ukulanda icibi kuli umo no mubiye. Umuntu umo nga apanga icilubo, mupepeleniko bwangu bwangu. Twaba pamo muli ici, na Lesa. Tuli ba munyina naba nkashi. Owe, ikaleni ababulesa. Ikaleni, ikaleni nga bana banakashi bakwa Lesa, ikaleni nga bana baume bakwa Lesa. Beni abasuma, abaluse, abaicefya.

244 Mwileka ububi bwise mu mano yenu, mu matontonkanyo yenu. Muya, yafumyenipo fye. Nga yakunkusha pa mwinshi, yafumyenipo. Soseni fye, langisheni fye Icishibilo cenu, twalilileni ukulaenda, “Ndi pesamba lya Mulopa!”

245 Ibukisheni, kwaliko abengi abaishile kuli balya banakashi lilya mu bushiku, [Munyina Branham akonkosha pa pulupiti—Ka.] atile, “Shani, Gertie, Lillie, imwe bamo, fumeni panse, twalaya ku malila muno bushiku.”

246 “Huh-huh! Ndi pe samba lya mulopa. Ndi pe samba lya cishibilo, ku kwikala muno. Icitemwiko candi ca kuwa Mpangile. Imfwa ili mu mpanga muno bushiku.”

247 Kabili imfwa ili mu mpanga ilelo. Ubupingushi bulelololela, alololela. Atomic, na ba hydrogens, na masanso ayalekena lekana, yalelololela inko shonse.

248 Kabili Lesa alesesha Ulukuta Lwakwe, kabili nalangisha fyonse. Twalesunga Umwana wa Mpaanga nomba pa kashita kapitapo, ukulolekesha, ukumona ifyo Alecita, ukulolekesha icifyalilwa Cakwe na fyonse fye, lelo nomba Icishibilo cilingile ukubomfiwa. Cilingile ukubomfiwa. E cintu fye ceka. “Kano umuntu afyalwa ku Mupashi, na menshi, nga teifyo tekuti engilemo.” Kabili tulingile ukutemwana umo no mubiye. Abacetekela balingile ukuipatulula abene beka ukufuma kwi sonde. Mwiesha ukucibula nomba nge cayanguka.

249 Nomba, imwe mwe bantu mwebalekutika kuli Ici, pali tepu, mwe banakashi, imwe mwe baume, kutikeni pali miniti. Nga cakutula mwalitala ukuncetekela, mu Cicetekele nomba.

250 Ninshita yakuleka ukutalikana umo no mubiye. Cetekeleni Imbila ya mu Baibele! Cetekeleni Yesu Kristu! Kabili temweni, no kucindika, no kupelo mucinshi kuli umo no umubiye. Mwe baume peleni umucinshi ku bakashi benu. Cindikeni amayanda yenu. Bikeni ing’anda yenu pamo, pantu, ibukisheni, uyu Mwana wa Mpaanga ali wa pa ng’anda, teimo fye; pantu ulupwa lonse, nalo, lwalingilwe ukululeta. Icili conse bali ciletele mukati. Tulingile ukutemwana umo no mubiye. Kabili abacetekela balingile ukuipatula abene beka kwisonde.

251 Moneni, tabaishile fye capamo ku kulanda pa mbila. Baishile capamo ku kubika umulopa, ku kubika icishibilo.

252 Ico eco mulingile ukucita. Pastor Neville, kabili nakuli ulu lukuta, ama trustees, deacons, kuli imwe bamunyina, ni nshita iyo tulingile twalekeleko ku fya buwelewele fyonse ifye sonde, ninshita tulingile ukuleke fintu fyonse ifyashala. Natumona ifingi nomba, mpaka twaba abashininkisha, mucine. Kabili Icishibilo cilingile ukubomfiwa. Ukwabula Cena, muli nokonaika; mulingile ukonaika, e cintu fye ceka.

253 Owe, mwilaisa capamo, no kusosa, “Nali Cietetekela.” Kabiye ni pe samba lyaciko, ingileni muli Cena! [Ukufulunganya kwa pamulabasa uwacintu bwingi kwa short-wave kwaumfwika—Ka.] Musango nshi? “Ku Mupashi umo tulabatishiwa mu Mubili wakwa Yesu Kristu.” Cetekeleni bonse, ne mitima yenu yonse. Mwamona? Taali uwakuba no mulandu pali uyo onse uwalefuma muli Cena.

254 Nani ulya uwacilalanda? [Umo muntu atila,” Cilya cilimba ca short-wave, Munyina Branham.”—Ka.] Short-wave ukufuma ku mulu? [“Ukwisa ukupitila muli speaker.”] Ukupitila muli speaker. Bacilibika mulya? Nacumfwa umuntu umo. [Munyina Branham, ndecetekela caciba ni short-wave yaciishila kunuma kulya.”] Short wave, yeah. Owe, naba—naba likata. Ndetunganya balebula...Owe..., ku mamotoka? Njeleleniko. Ninjishiba umo muntu acisosa icintu cimo. Kabili nacitontokanya umuntu umo acilafwaya ukusosa icintu cimo kuli ine, kabili tabacicumfwa, mwamona, kabili e mulandu wine na—nacisosela ifyo nacisosa. Nacimumona ukulolesha mu mbali. Nacumfwa ishiwi. Nacitontokanya umuntu umo aciama ku kusosa icintu cimo, kabili nshacishiba ifyo caciba. Nomba, nomba, natotela.

Lelo, cetekeleni, kabiye ni pesamba lya Ciko!

255 Israel taishile capamo, nokutila, “Lekeni ifwe bonse tuye ku Goshen ilelo. Twalaenda ukuya ku Goshen. Nineni pa ngamiya, kabili tuli nokusenda ifikocikala. Kabili tuli nokusenda ba Joneses, ulubali lwa kuno, na fimbipo, kabili—kabili na ba Goldbergs, kabili bonse ifwe tuli nokuya ku—ku Goshen. Kabili bushe namwishiba? Mose alaisa alande lelo.” Cilya tacali eco, Iyoo, mukwai, munyina! Caba, ukuya pesamba lya mulopa! Cacine, nganshi.

Tekulanda pali Cena; kwingila muli Cena!

256 Umo muli bena atila, “Namwishiba, Ba Goldberg, ninjishiba ico cena Cishinka.”

257 “Eeh, munyina, ndecetekela cena Cishinka. Ninjishiba Cishinka.”

“Ba Lavinski, cinshi ico muletontokanya pali cena?”

258 “Cena Cishinke capwililika! Nalimona amaka yakwa Yehovah Lesa yalelanda. Nalimwene balya bacula ukwisa muli

ilye mpanga. Ninjishiba tacacitike mpaka ilyo acisosele, kabili ninjishiba ukuti ulya ni Jehovah Lesa.” Nomba, ico cili fye bwino.

“Bushe walisembululwa?”

“Eeh, mukwai!”

“Bushe uli uwaicetekela?”

“Eeh, mukwai!”

²⁵⁹ Elyo kabili ilyo aumfwile Pastor Mose alelanda, bulya bushiku, atile, “Lelo ulingile ukuya pesamba lya ulya mulopa, pantu Lesa atile, ‘Umulopa e cishibilo.’ Wene cishibilo! Temulandu umusango uyo watetekele, umusango uyo wasembululwa; cilya cipangano Lesa apele kuli Abraham, kabili na fimbipo, ico e cipangano. Lelo mulingile ukuya pesamba lya mulopa, cilya e cishibilo, pantu Atile, ‘Ilyo Nkamona umulopa, Nkamucilila.’ Umwina Israel, atemwa uuli onse!”

²⁶⁰ Cilya cilonganino atemwa icishili icilonganino, cimo pali fi, mulingile ukwisa pesamba lya Mulopa. Methodist, Baptist, Presbyterian, Pentecostal, icishaba icilonganino, fyonse fintu mwaba, caba kuli cila muntu. Mulingile ukwisa pesamba lya Mulopa. Nomba mwilanda fye pali Cena; Cipokeleleni! Ng’umfweni! Ng’umfweni! Mwishina lyakwa Shikulu, ng’umfweni! Mwamona? Mulingile ukwisa pesamba lya Mulopa!

²⁶¹ Takwete umulandu pa muntu uli onse kunse kesamba lya mulopa. Lesa alicilengele ukuba palwalala ukuti bonse abashali pesamba lya ulyo mulopa bali nokonaika.

²⁶² Leken i mbomfye Ifyebho Fyakwe? Bonse abali kunse kakwa Kristu bakonaika. Mwingila shani muli Kristu? 1 Abena Korinto 12, “Ku Mupashi umo!”

²⁶³ Te, “ukuposhanya ku kuboko kumo, bumembala bumo, ku cilonganino cimo.” Ico eco baleesha ukucilenga ukuba. Kuti limbi bacita ico.

²⁶⁴ “Lelo ku Mupashi umo ifwe bonse twalibatishiwa mu Mubili umo.” “Nga malaika ukufuma ku Mulu asambilisha icintu cimbi,” Paulo atile, “abe uwakungwe cilai.” Iyo e Mbila, iseni muli Kristu!

²⁶⁵ Lolekesheni, umuntu uli kunse ka cishibilo, Lesa takwete umulandu. Kabili Lesa taba na mulandu pa muntu uli onse, umukalamba atemwa umunono, uwalumbukwa atemwa ushalumbukwa, umukankala atemwa umupina, umusha atemwa umuntungwa, umwaume atemwa umwanakashi; Takwata umulandu pa muntu onse uyo uli kunse pesamba lya Cishibilo ca cipangano. Takwata umulandu.

266 Mwatila, “Lelo, Mwe Shikulu, nalicita *ici*. Ndatamfye fiwa. Shikulu, nalicita *ici*. Na—nalishimikila Imbila nsuma.”

267 “Fumeni kuli Ine, imwe mwebacita amampulu. Nshatalile nangu ukumwishiba.” Ena aishiba fye Icishibilo.

268 Mulecumfwa ico? Soseni, “Ameni.” [Ulukuta lwatila, “Ameni!”—Ka.] Nomba, ico cili pali imwe. Ena . . .

269 Ukwikala kuno lubali mulya mu mutengo ubushiku bumbi, kabili abalumendo balisungwike, batile, “Shabe nshiku shibili, taucitile . . .” Nshatalile nangu ukulasa akapale. Natile, “Cali mulandu nshi?” Mwamona, cilya e fintu cali. Mwamona?

270 Atile, “Cibikeni pali fyena, pali fyena.” Atile, “Walilanda—walilanda kuli Ine pali cena.” Mwamona? Nomba cili mu maboko yobe. Cobe.

271 Tekuti eshibe nangu cimo lelo cilye Cipangano, ca Mupashi wa Mushilo. Kabili tekuti mupokelele cilye Cipangano kano fye mwapusushiwa, ukusangululwa, elyo kabili ukubatishiwa mu Mubili. Takacicite.

272 Kuti limbi mwakwata ukucipashanya, kuti limbi mwaumfwa bwino, kabili ukutoloka *pamulu-na-panshi*, ukulandila mu ndimi shimbi, ukushanina mu Mupashi. Cilya tacakwatapo nelyo cimo icakucita na Cena. Cumfweni, mwi Shina lyakwa Shikulu! Lesa teshiba ico. Abasenshi balacita filya. Indoshi shilacita cilya.

273 Mwatila, “Ndi kasambilila. Ndacita *ici*, *cilya*, atemwa *icibiye*.” Tasakamana ukusambilila wasambilila. Ciwa aba, nao, mwamona.

274 Ena eshiba fye I—Icishibilo. Iyo e Mbila ya ino nshita! Iyo e Mbila ya buno bushiku! Iyo e Mbila ya ino nshita! Mwishina lyakwa Yesu Kristu, Cipokeleleni!

275 Te ica- . . . icakupyanisha, icintu cimo ico ciwa engabika pali imwe; nge citemwiko ca bufi, ukulenga umwaume ukutemwa umwanakashi umbi ushabo mukashi wakwe, atemwa umukashi kuli umbi ushaba, atemwa fimo pali ifi ifintu kuno ifintu fimo, cintu ica nsoni. Cilya tecitemwiko icine cine. Ulya ni ciwa. Ilya e milimo yakwe. Cintu cimo eco aasha ukupe-la imwe, mucifulo; cansansa, ukunwa no kumfwa bwino pali kwena, nokusosa, “Ninkwata amafya; nalaya mukwenda no kuyaishitila ibotolo lya bwalwa, no kulabako pali cena.” Ico nimfwa.

276 Lesa e nsansa shobe. Lesa e maka yobe. Ukwishiba Imbila, ukwishiba Icine, ico e bwingi bwesu nomba. Ena e bwingi bwandi bonse. Muli Wene, ifintu fyonse ifyo nkabila fyaba muli Wene. Ulya e maka yesu. “Ubwafwilisho bwandi bufuma kuli Shikulu.” Imwe mwe Bena Kristu, lolekesheni kuli Wene pa fya nsansa, lolesheni kuli Wene pa maka yenu, lolekesheni

kuli Wene pa kusekelela kwenu. Wene e mutende wandi. Wene e nsansa shandi. Wene e citemwiko candi. Wene e Bumi bwandi. Cilya e Cipangano, Icishibilo ukuba pa mwinshi!

²⁷⁷ Tekuba no mulandu pa muntu umo, umuntu umo, te mulandu ifyo waba, Tali na mulandu, kunse ukufuma kuli Cena.

²⁷⁸ Kabili ibukisheni, ulupwa lonse lwalisendelwe, lwaletelwe capamo. Owe, ine! Owe, ibukisheni!

²⁷⁹ Mwatila, “Cisuma, batata ni bakashimikila. Munyinane! Ba pastor wandi! Bandi. . .” Ico kuti cabe cishinka, naco, lelo inga iwe?

²⁸⁰ Ibukisheni, ukuba fye uwacingililwa nilyo icishibilo calangishiwa! Ngo muntu ali pano pesamba *pano*, kabili no mwana wakwe ali ukuciluka umusebo, ali mubwafya. Kuti aonaika. Ba wishi kuti bapusushiwa. Atemwa, umwana nga ali *kuno* lubali, kabili ba wishi kulya lubali, ba wishi kuti baonaika. Kano fye icishibilo! “Ilyo Nkamone cishibilo, Nkamucilila.” Ecintu fye ceka.

²⁸¹ Mwatila, “Cisuma, umwana wandi ni kashimikila.” Imwe banacifyashi mutila, “Nalikwata umulumendo umusuma, atemwa umukashana umusuma. Ndemweba, bena babe cintu cawamisha. Baliisushiwa na Mupashi wa Mushilo, kabili icitemwiko camusango ulya! Baba abanakila. Nshatala ukumonapo ca musango ulya!” Inga imwe, mayo?

²⁸² Mwatila, “Ba mayo cintu cimo icawamisha. Nalishiba, nga bafwa, bakaya ku Mulu, pantu bena icine cine balikwata Icishibilo, Munyina Branham.” Inga nomba pali imwe, nkashi? Ulupwa lonse lulingile ukuletwa pesamba.

²⁸³ Mwanaka! [Ulukuta lwatila, “Awe.”—Ka.] Nala. . . Nomba ni 12 o'clock. . . pali miniti fye. Kuti naiputwisha no kutampa mu bushiku nakabili. [“Awe.”] Lelo nga mule—mulefwaya ukulolela pa kashita fye akatali, nalaesha ukwangufyanya nomba. [“Ameni.”] Nalabika ici muli yena. Pantu, ndetontontokanya, ino ine nshita ilyo mucili pesamba lya kusubwa kwa cena, kuti caba bwino nga kuti mwacibula nomba line. [“Ameni.”]

²⁸⁴ Kano fye ilyo Icishibilo calangishiwa! Lyena, ulupwa lonse lulingile lwaba pesamba lya Cishibilo, Umulopa. Tata na mayo, ninjishiba ifyo muleumfwa. Nalikwata abana, naine, ningile namona ukuti bapusushiwa. Ndelanda pa lwandi lelo. Mwamona? Nalikwata bamunyina. Nalikwata nkashi. Nalikwata abatemwikwa. Nde—ndefwaya ukubamona abapusushiwa, nabo. Lelo, ibukisheni, ukwabula ukulangisha kwa Cishibilo, bakonaika. Takwakabe ukubuka kubafwa kuli bena. Ico cishinka. Ninshi baloba. Kano fye ilyo Icishibilo calangishiwa!

285 Lolekesheni, Joshua, nga caciwama atukwata inshita iyakulibelenga. Lilembeni, Joshua icipandwa 2; kacetekela wa mu Benafyalo cilende, Rahab.

286 Owe, ndekabila fye nga yaciba nalimo 9 o'clock. Ndefwaya—ndefwaya mbule cilya no kumulanga ifyo cilya cali kulya, mwamona. [Ulukuta lwatila, “Twalilileni.”—Ka.]

287 Uyu cilende, umwinafyalo, moneni, ulupwa lwakwe lonse. Ali uwacetekela. Ulupwa lwakwe lonse lwalingile ukwikala pesamba ya ilye nsalu yakashika, cilye cishibilo. Balingile ukuya pesamba lyaciko, pantu nga balionaike. Balyumfwile pa cipyu cakwa Lesa. Balyumfwile pa kulangisha kwa fishibilo ne fipasha amano fyakwa Lesa pakati ka bantu Bakwe, kabili bali no kucipokelela. Alingile ukucipokelela. Lesa, malaika uonaula, aleisa. Balicishibe. Kabili Joshua ali e ulya malaika. Bali mu lutampulo lumo.

288 Kabili eflyo ne nko yonse, mwi sonde, mu lutampulo lwa Bupingushi bwakwa Lesa!

289 Uyu umunono, cilende uwakale, alyumfwile. Icitetekelo ciisa mukumfwa! Atile, “Icalo conse nacicushiwa pa mulandu waimwe.” Ico cishinka.

290 Nomba, inengu shilya ishatuminwe mulya ku kuteyanya, kabili nafimbipo, alicindike balya baume. Kabili, ena, alefwaya ukupusuka. Atile, “Nalishiba ukuti Lesa wenu ni Lesa, kabili nalyumfwa ifintu ifikalamba ifyo Acita. Nalishiba ifyo Acita kuli Og, kabili nalishiba ifyo Acita ku nko isha lekana lekana. Kabili nalimona ukuti abo Abamumina bali pusushiwa, kabili balya Abashimusumina balonaulwa. Kabili ndefwaya ukuba no mweo,” eflyo asosele. Owe, ine! Mwacimone co. “Ndefwaya ukuba no mweo.” Pantu balimwene...

291 Jericho alyumfwile ifyo Lesa alecita, lelo tabalefwaya ukumfwa ukusokwa.

292 Kabili takwaba icilonganano muli cino calo, ukushinguluka, lelo abo abaumfwa ifyo Lesa alecita. Tabafwaya ukumfwa ukusokwa.

293 Amaka yakwe ayakalamba ne fishibilo fyakwe fyalilangishiwe. Ico Acitile, Alyabwike pakati fye ka Bemba Wafwa, kwati fye cali pa mushili uwauma. Alicitile, Alengele ifintu, no kupanga bacula, ne nda, ne mpantila ukwisa mu mwela; afilengele ku Cebo Cakwe, ukupitila muli kasesema Wakwe. Cilya tacali inkama. Balicishiba.

294 Kabili Rahab atile, “Nalyumfwe co. Nshilefwayo konaika pamo naba abashacetekela. Iyo, mukwai!” Alishibe ubupingushi bwali no kucikonka, pantu bali fye mu lutampulo. Alicishibe. Eico, balipangile inshila kuli wene iyakubutukilamo ukufuma kuli ici.

295 Balingile balicetekele ukuti icilonganino cabo icikulu ica Jericho cali no kukanya icipyu cakwa Lesa, mwamona, icilonganino cabo icikulu.

296 Filya efyo abengi muli bene batontonkanya ilelo. “Yangu, mucine Lesa takacite cilya.” Ifi efyo Satana asosele kuli Eva.” Yangu, mucine Lesa takacite.” Akacita, pantu Atile Ali nokucita, mwamona, kabili cilya e Cebo Cakwe. Eeh, mukwai.

297 “Kano fye umuntu afyalwa!” “Kabili ifi fishibilo fikakonka abo abafyalwa!” Mwamona? “Ici abantu bonse bakeshiba, ukuti muli abasambi Bandi,” kabili nafimbipo, mwamona. Cisuma, alefwaya ukucicita. Owe!

298 Cinshi cacitike? Nomba balibesalile. “Takuli ukupuputulwa ukuli no kucitwa kuno. Icilonganino cesu teti cilipilile icamusango yu. Tatwakakwate ubuwelewele bwamusango yu pakati kesu. Ndelesha onse muli imwe ukuya kuli kulyo kulongana.” Huh! Jericho, pakati fye ka lutampulo lwa konaika!

299 Lelo kulingile kwali abalumendo ba ma tepu abaile ku ncende imo, ku lubuto ulwalingilwe libela. Baliile ku ng’anda yakwe no kulisha amatepu yamo. Apangile iyakwe—ing’anda yakwe ine ichalichi umwakupokelela imbila.

300 Bacili bali yakwata, namwishiba. Imbila yaile ku Lubuto ulwalingilwe libela, nalyo line. Tatwaishiba ifyo Yafikile kulya, lelo Yafikile kulya, pakutila Abalungama bekonaika pamo na bashalungama. Lesa alemona kuli cilya, ilelo. Eeh, munshila imbi Ilafikako. Tatwaishiba musango nshi. Nangu tabaka Ilipilile, lelo kwalibako Imbuto shimo kunse kulya isho ishalingilwe libela.

301 Uuli onse uwaishiba icili conse pali Baibele, alishiba ukuti ulya cilende ali lingilwe libela. Ena efyo ali mucine! Tacitile... Baibele yatile, “Taonaika pamo nabo abashacetekele.” Ico cishinka. Lelo ali cetekele imbila ya nshita.

302 Kabili Lesa ali mupele icishibilo, ku nkombe Shakwe. Atile, “Senda akakashika, akatambo akakashika no kukaka pa yobe...” Batile, “Ibukisha, nga taulekaka kalya katambo palya, atemwa ukukasha palya, apo twacibutukila, tatukwete umulandu pa mulapo wesu.” Kabili atile, “Nga wafumamo mwisamba lya kako, tatukwete mulandu.” Owe, ine! [Munyina Branham atote indupi imiku itatu—Ka.] “Rahab, ulubuto lonse ulwalingilwe libela muno, kabiye kulya no kuya mukubafwaya. Senda bawiso, banoko! Pantu, elyo twafuma fye, pesamba lya cilye cakukonsolwela, mulya mu Egypt, kabili na conse icishali naifwe pesamba lyacilye cishibilo cali onaike. Rahab, ndekupela icilangililo. E cishibilo. Kabili ndetila, mwi Shina lyakwa Shikulu, ngefyo ningasosa, nga kuti mwabike co! Nalishiba pali cilya, pamo ne nkombe. Nalishibana na

malaika wa cipyu, Joshua. Ninkombe yakwa Lesa iyonaula. Nalishibana nankwe, kabili alishiba ukuti kulingile kwaba icilangililo ca cishibilo. Kabili ukulike cilya pa mulu palya, kabili ndekweba mucine. Ndelapa umulapo.” Kabili Lesa alilapo mulapo, nao, ukuti ico icali kunse yaciko cali nokonaika, kabili na conse icali no kuba pesamba lyaciko cali nokuba no mweo.

³⁰³ Kabili nomba, umulapo umo wine ilelo, icintu cimo cine, mwamona, “Nshakaleke imwe ukonaika pamo nabo abashacetekela Imbila.” Kabili bena . . .

³⁰⁴ Alyumfwile pa milimo iyacitilwe, kabili alicetekele ici. Lelo, nalimo, ali . . .Ena na bawishi, na bandume yakwe bamo, atemwa icintu cimo, beka fye ebacitekele, mu musumba onse.

³⁰⁵ Mwamona ifyo baba abanono? Umo fye *kuno* na *kulya*, ulupwa ulunono lukesha ukufuma ku musumba. Cishinke co? [Ulukuta lwatila, “Ameni.”—Ka.] Ukupalana fye nomba, pano tulelanda ifishinka. Twaba. . .Nga muli no kumona icakupashanya ifyo caba, mulingile ukumona ifyo ukupashanya kwali intanshi. Mulingile ukumona icinshingwa efyo cili, lyena ninshi mwaishiba ifyo icintu icituntulu cili no kumoneka. Mwamona?

³⁰⁶ Amaka yakwe yalilangishiwe. Ubupingushi mulutampulo. Balingile ukucetekela, pakuti bengapusuka. Eeh, mukwai. Kabili utu tunono . . .

³⁰⁷ Aba balumendo balile mulya, ishi nkombe, kabili—kabili baikete lulyo lubuto ulwalingilwe libela ulwacetekele. Abomfeshe ing’anda yakwe nge chalichi, ku kupokelela ishi inkombe. Tekuti babasuminishe ukwingilamo mulya mu machalichi. Iyoo, mukwai. Mwamona? Eico ena . . .

³⁰⁸ Tekuti bamusuminishe, naimwe bene. Bali nokumutamfya nga mwasosapo icili conse pali Cena. Yeah. Mwamona?

Bali sendele bonse mu musumba wakwe, abo abenga cetekela, pesamba lya cishibilo.

³⁰⁹ Filya fine efyo tulingile ukucita ilelo. Nga mulefwaya umutemwikwa umo ukupusushiwa, mulingile ukubengishamo ino ine nshita. Mwamona?

³¹⁰ Ilyo icipyu cakwa Lesa caonawile ulyo musumba ukalamba, icilangililo ca cishibilo calikatilile ing’anda yakwe bwino bwino. Ameni. Cinshi? Icilangililo cali pa cishibilo cakwe. . .Atemwa, icishibilo cali pa ng’anda yakwe, ilyo umusumba onse watenshiwe ukuwa panshi. Cali ni cinshi? Cali ni cinshi? Joshua, inkombe yakwa Lesa! Lesa Umwine alishibe mbila ya nkombe Yakwe. Ameni! [Munyina Branham atota indupi shakwe imiku ibili—Ka.] Yali shininkishiwe! Yali shininkishiwe. Balishibe mbila. Alishibe imbila ya nkombe

Yakwe. Kabili ilyo umusumba onse waposelwe panshi, palya pali iminine icishibilo cakashika cakwa Rahab palya pa mwinshi, kabili bonse abashala balifwile.

³¹¹ Elyo, lilya line balile bamalaika abonaula no konaula ifili fyonse ifyali mu musumba, tapali nangu akaputulwa ka fipe akasheleko. Umo alisendele fimo ifipe, kabili alionaike pamo nafyo, ukufuma muli cilye cilonganino. Babulile icintu conse no kuconaula! “Alitipwa umuntu uyo uwesha ukuukula. Umwana wakwe uwabubeli akafwa nga atendeka,” kabili na fimbipo. Lesa ali utipile filya fine, cilye cintu cikalamba ico icakene iyalu-...imbila ya luse ne nkumbu, batontonkenye ukuti bali abacingililwa bwino.

³¹² Abantu abengi batontonkanya, ilelo, “Pantu naba ku lukuta, ndi fye uwacingililwa bwino.” Mwilaesha ukucetekela ubuwelewele bwa musango yo.

³¹³ Ilyo, “Umulopa ukaba icishibilo kuli imwe.” Umupashi nombamba Cishibilo kuli imwe, Ubumi ubwali mu Mulopa.

³¹⁴ Cimo cine, ka tutontonkanye ukuti, icishibilo cimo cine ico babomfeshu mu Egypt, ubumi bumo bwine bwa cishibilo ubwali mu Egypt, ubwali mu Egypt, Lesa abomfeshu icilangililo cimo cine kulya lubali. Joshua, icipasho icapwililika cakwa Yesu, ali uwa cishinka ku cishibilo ca cilangililo ico inkombe shakwe shashimikile. Joshua, ilyo asosele ukuti, atile, “Mwikumya kuli ilye ng’anda atemwa icili conse muli yena. Naisungilwa Shikulu.” Ameni!

³¹⁵ Umwina fyalo, cilende, cendeende, lelo alyumfwile no kucetekela, kabili alibikile icishibilo.

³¹⁶ Te mulandu ifyo waikala mulubembu, ifyo wacita, cilya tacakwatapo nangu cimo pali cena. Bikeni Cishibilo. Cakuli imwe. Nga mwaumfwa mu mitima yenu kuli icintu cimo ciletinta, Cenu imwe. Bikeni Icishibilo. Kabili no mukalamba Josh-...

³¹⁷ Ishiwi *Joshua* cipilibula “Yehoba-kapususha.” Eico na Yesu, cipilibula “Kapususha.” Kabili, Joshua, ilyo aishibe inkombe shakwe. . .

³¹⁸ Inkombe shakwe shalibwelelemo, kabili shatile, “Natumfwila amafunde yenu. Kabili kwaciba umukashana twacisanga, ilyo twacilisha amatepu, namwishiba. Twacisanga umukashana uyo uwacitetekela. Kabili twacimweba, ukuti bonse abo abakesa pesamba lya cilye cilangililo cakashika kulya, icishibilo, kuti capilibula. Nombamba nalishimikila cilya. Bushe walacifikilisha, Joshua?”

“Nalimutuma ukuya cicita.” Ameni.

³¹⁹ Elyo kabili lintu, ukuti, Lesa alicifikilisha, ing’anda tayatalile ukupona panshi. Elyo kabili lintu Joshua aiminine palya no kupela icilangililo ku konaula icintu conse, aliile

ukuya fye pamulu, kabili na Rahab na bantu bakwe bonse baliikele bwino bwino, kabili ne fipe fyabo fyonse, ameni, ameni, ifipe fyabo fyonse fyali mu ng'anda, ifyacingililwa. Baiminine fye palya, kabili tabalingile ukulolesha pa window. Kutu babelenga Amalembo iyo ubulwi bwatwalilile.

³²⁰ Alishile bwela no kukobekelwa, ukukobekelwa kuli cilolo wa bashilika, kabili alisungilwe, kabili aishile mu Bethlehem, kabili icikwatwa cakwe calipelwe mulya kuli bena. Kabili afele-u... afele umwana uwalumbukwa, kabili ulya mwana uwalumbukwa afele naumbi umwana uwalumbukwa kabili ulya umwana afele naumbi umwana uwalumbukwa, mpaka umukalamba, Umwana uwalumbukwa alishile. Ukubwelela nakabili ku numa, kabili ukutwalilila ukupitila muli Obed, kabili ukutwalilila ukupitila muli Jesse, kabili ukuya mpaka muli David. Ico cishinka, cilende Rahab, pantu ali cetekele inkombe. Ali cibomfesho icishibilo, kabili ne ng'anda yakwe yali pusushiwe, atemwa nga alionaike kwisamba kulya kuntu abelele.

³²¹ Kutikisheni nomba. Owe, ndetila, bushe mulecimona? Bonse pesamba lya cena bali pusushiwe mu Egypt. Bonse pesamba lya cena bali pusushiwe mu Jericho. Bonse pesamba lya Cena bali no kupusushiwa ilelo. Ukucingililwa kwa mulopa, umulopa wa mwana wa mpaanga, cipasho cakwa Yesu Kristu.

³²² Mu Bahebere 13:10 na 20. Nshikwete inshita iyakulibelenga. Lilembeni. Nga nacilibelenga. Litwa “icipangano ca pe.” Umulopa wakwa Yesu Kristu witwa “icipangano ca pe.” Eeh, mukwai! “Icipangano ca pe.”

³²³ Cinshi tacaitilwe “Icipangano ca Muyayaya”? Pantu tekuti cibe ca Muyayaya. Ilyo twalubulwa, lyena ninshi capwa. Cena ca pe, *ico cilepilibula*, “iciputulwa cimo ica ntanshi,” mpaka iyo inshita yapwa. Takwakatale ukubako naimbi. Ilyo inshita yapwa, tatwakafwaye icipangano nangu cimo. Lelo mpaka iyo inshita ikapwa, tulefwaikwa icipangano.

³²⁴ Nomba, ibukisheni, Abahebere 13:10-20, “icipangano ca pe.” Umulopa-uucingilila wakwa Lesa uwalaiwa ulatulenga ukuba abantungwa ku lubembu. Ameni! Tamwaba ulubembu muli Wene; ulubembu, ukuitemwa, umubili.

³²⁵ Mushinshimuneni Wene no kulangisha amaka Yakwe ayalaiwa! Umulopa wakwa Lesa-uucingilila, icishibilo-icingilila, abantu ba cipangano bali kwata Umupashi wakwa Yesu Kristu muno, ukuti, “Uyo uwacetekela muli Ine, imilimo iyo Ncita, nao akalacita,” ukulangisha icipangano. Mwamona?

³²⁶ Icipingo Cipy! *Icipingo* cipilibula “icipangano.” Ico cishinka, bushe tacili, Doctor Vayle? *Icipingo* cipilibula “icipangano.” *Icipingo Cipy* cipilibula “icipangano cipy.” Icipingo Icakale cali icakale, pesamba lya mwana wa mpaanga,

ukuti ubumi tekuti bubwelele pa wacetekela. Icipingo Cipywa cali umwana wa Mpaanga wakwa Lesa, kabili Ubumi Bwakwe bulabwelela pali ifwe. Ubumi bwa Mulopa! Mwamona? Umulopa Bumi mu Cipingo Cipywa, mwamona, Ubumi bwafuma mu Mulopa wa Mwana wa Mpaanga, ico cipilibula Icipingo Cipywa, icipangano cipywa.

³²⁷ Ukuti, Lesa, “Panuma yashilye nshiku Nkalemba amafunde Yandi pa matebulo ya minofu ya mitima yabo.” Mwamona? Mwamona? “Te pa matebulo ya mabwe, no mulopa wa mwana wa mpaanga, ico mwalingile ukusosa, ‘Eeh, ni—ninkwata umulopa *kuno* lubali, nomba cinshi ico ulando kucita?” Lelo pa matebulo ya mitima yenu, mwamona, Umupashi wa cipangano eo nkapanga naba abantu.”

³²⁸ Kabili Cilangisha amaka Yakwe. Yohane 14:12, itila, “Uyo ucetekela muli Ine, imilimo iyo Ncita nao akacita.”

³²⁹ *Icipingo Cipywa* e “cipangano cipywa,” Ubumi bupya, cilangisha ukuti Yesu alikumanya fyonse ifilefwaikwa kuli ifwe ifyo Lesa alefwaya, ku kutulenga tubwelelemo, mucine, abana baume na bana banakashi bakwa Lesa, pesamba lya Mulopa, apo apashaba nakabili ukusekwa.

³³⁰ Abena Roma 8:1, “Takwabanomba ukusekwa kuli abo ababa muli,” te abo abale *Cicetekela*, “abo ababa muli Yesu Kristu, abashendela umwalolo mubili, lelo umwalolo Mupashi. Kabili Icebo Candi Mupashi kabili Mweo.” Mwamona? Owe, bushe teti nsende isambililo ukufuma pali ici no kwikalapo nalimo insa nashimbi. Lelo twalaangufyanya pali lyena, mulemona.

³³¹ Takuli nakabili ukusekwa, umuntungwa ku lubembu, umuntungwa ku kusakamikwa ku fyesonde, takuli kusekwa. Cinshi? “Kuli abo abali, ku Mupashi umo, balibatishiwa mu Mubili umo.” palya umulopa wa Mwana wa Mpaanga naubikwa. Lesa uwa ku Mulu nakupokelela, kabili uobe. . . Ubumi Bwakwe buli muli imwe, kabili muli abana baume na bana banakashi bakwa Lesa.

³³² Imibele yenu e mibele yakwa Lesa. Nicinshi, ukusunka panono? Iyo, mukwai! Lesa ni Lesa wa bupingushi. Ni Lesa ulungamika. Cilingile caba mu lutampulo. Takuli nangu cimo icikabomba. Uyo e busango wa mibele mwabelamo, pantu mwakwate mibele ya ba Shinwe. Mwamona?

³³³ Cinshi? Ubumi, moneni ilyo (wene) ubumi bwasedwa, pamulandu no mulopa. Mwamona? Ubumi ubwine bwasedwa. Mwamona? Ubumi, bwasedwa, pamulandu no mulopa. Mwamona? Umulopa walibikilwe, kabili no bumi tekuti bwise pa wacetekela lilya, pa bumi bwa nama. Te bumi. . .

³³⁴ Lelo, moneni, mucifulo ca muntunse, cali uwapulishamo, uwapulishamo, umuntu Nse uwapulishamo. Mwamona? Neco

calenga umuntu nse nomba ukukanaba fye umuntu nse, lelo ena mwana mwaume no mwana mwanakashi wakwa Lesa, ku wapulishamo, ukupulishamo, ukupulishamo, ukupulishamo, Ubumi ubwapulishamo ubwali muli Wene, bulabwekela pali imwe; kabili bulamupilibula ukufuma ku mubembu, naku fintu ifya calo, membala wa lukuta, kabili ku uya ku cilonganino, ku Mwinakristu uwafyalwa cipya cipya, uwaisushiwa no Mupashi; Ubumi bwakwa Lesa bule pongoloka fye ukufuma muli imwe, kwati ni nsase shilefuma ku nondo, ilyo uleenda, uwaisulamo ubulamba, no kutemwa, no bupete, kabili nga filya Mupashi wa Mushilo wenda, ukulalanda. Owe, ine! Mwacimone co. Kabili na (ku cinshi?) ukumfwa Imbila, ukumona Ntumba ya Mulilo, kabili ne cishininkisho icapalwa, “Nalifuma mu mfwa nalingila mu Mweo.” Moneni, eico, takuli ukusekwa nakalya.

³³⁵ “Nge mitima yesu taituseka, lyena ninshi twakwata ifyo tulomba, mwamona, natwishiba.” Lelo ulubembu nga luli mu mitima yesu, lyena, tulasekwa, ifwe—ifwe cawama fye tatutendeke no kutendeka. Mwamona? Mulingile ukuba abantungwa ku lubembu. Kabili inshila fye imo mwingaba abantungwa ku lubembu caba ukwingila muli Wene. Ico e cabapo icakufimba ceka pa lubembu, ni Kristu.

³³⁶ Ibukisheni, icipangano ca Mulopa, icipangano ca Mulopa tacishibwa ukwabule Cishibilo. Tekuti mucicite. Ta mwakacicite. Mwatila, “Cisuma, na—nalisangululwa ukufuma ku fintu.” Ico te Cishibilo. Mupashi, e Cishibilo, Umupashi wakwa Kristu pali imwe. Cicetekeleni!

³³⁷ Nomba, lolekesheni, Icebo cila tupela icishininkisho ca bulayo. Yonse aya malembo eyo nembele pano. Ukutwalilila fye ukushimikila akasuba konse, eflyo cilemoneka, mwamona, pali cena. Mwamona? Icebo cilatushininkishisha ubulayo, pantu Cena bulayo. Icebo e Bulayo, kabili Icebo ni Lesa, kabili Icebo ce—cesu. Kabili tulesa mukuba Icebo, kabili Icebo cisa mukuba ifwe. “Kabili nga mwaikala muli Ine, kabili ne Cebo Candi muli imwe,” lyena, mwamona, cilesa mukuba ulupwa lumo ulukalamba. Mwamona? Cila tushininkishisha. Pantu cinshi? Cisuma, cilundwa cesu. Mwamona? Mwamona? Mwamona, Cilesa mukuba icilundwa cesu. We lembo we! Cisuma. Citushininkishisha, ubulayo.

³³⁸ Icishibilo e cilangililo ukuti amalipilo nayacitwa no kupokelelwa. Nomba, tekuti mupoke icishibilo pa malipilo ye shitima mpaka mwalipila umutengo; kabili inshila fye imo iyakulipila umutengo kuulipila. Ico cishinka. Cinshi? Cicetekeleni. Cicetekeleni. Icumfwila icituntulu ku Cebo cakwa Lesa conse cikamulenga ukukumako ku Cishibilo. Icumfwila icituntulu! Te ciputulwa fye ca Cena ukufika apo icilonganino cenu cipela, lelo Conse fye. Icumfwila ukutuntulu pa Cebo, uwaba ni Kristu, cilamuleta muli Kristu.

339 Nomba nga cakuti fye walingile onse, lelo amakasa yobe yalepelela kunse? Nga nga walingile onse, na maboko yalepelela kunse? Bonse ifwe fwe bengi tulabamo, lelo imitima ilepelela kunse? Mwamona? Mwamona? Umutima uli mwisonde nelyo line? Mwamona? Lelo tatucite co.

340 Icituntulu, icumfwila icapwililika cilabika imwe ne Cebo ukuba Umo. Mula Cicetekela, conse fye. Kabili na Conse fye cili muli imwe, kabili mula Cimona ukubomba ukupitila muli imwe.

341 Tamwenda pamo ne bumba ilyenda cendeende. Mwamona? Muli Benakristu. Te mulandu ifyo umuntu uli onse asosa, tabakatale ukumwikata. Muli muli Kristu. Muli abacingililwa ngefyo muli.

342 Ilyo imfwa yakonkosha pa mwinshi, taikwete amaka, mwamona, awe nakalya. Cinshi? caba fye ukufuma *muno* nokuya Mulya.

343 Imyaka taipilibula nangu cimo. Imwe mwalipita mu myaka. Muli mu Muyayaya, pantu muli muli Wene, Wene wa Muyayaya. Tacipilibula akantu nelyo kamo, nangu mube abaice, abakote, abakalamba, nangu fyonse ifyo mwaba. Umusuma, umubi, umwipi, uwaina, icinshi, tacaba nangu cimo. Tacaba.

344 Tamuya uku no ku, kabili nafyonse ifi fintu. Imwe, mwalipita ukufuma kuli filya. Muli abafwa. Ubumi bwenu buntu bwafiswa muli Lesa ukupitila muli Kristu. Muli abakakatikwa ku Mupashi wa Mushilo, ukwenda muli Kristu. Icintu fye cimo ico mumona ni Kristu. Epela fye. Ecimo fye, mulenda. Lelo, owe, ine! E mulandu wine twaleimbila lulya lwimbo ulunono!

Isusheni inshila yandi cila bushiku ne citemwiko,
Ilyo nyenda ne Nkunda ya Mulu;
Ka ndeya pa kashita, no lwimbo ne nsansa,
Isusheni uwa . . .

345 Lekeni mbe munyina. Lekeni njikale icilangililo pafyo Kristu asosele umuntu alingile ukuba. Lekeni mbe munyina kuli munyina, munyina kuli nkashi. Lekeni mbe ka—kashimikila kuli ba kashimikila. Lekeni mbe icilangililo ca filangililo. Lekeni nangishe kwisonde ukuti ici Cebo ni Kristu. Inshila fye imo iyo ningacitilamo caba ukwisa muli Wene. Pantu, teti ncicite palwandi, tekuti mucicite. Lelo lekeni Icebo na imwe mube Umo, lyena Cilekala Icine ceka. Muli inkalata ileenda iyakwa Yesu Kristu, ilyo Akwata ukutungulula ukwapwililika, ukutungulula imwe, ukulenga Icebo conse.

346 Nga Aishila *uku* lubali, “Ndefwaya ukucita Ici,” kabili imwe mwatila, “Awe, iyo, nshicetekela Cilya,” mwamona, tamulati mube mu Cebo. Mwamona?

³⁴⁷ Icituntulu, nomba lolekesheni, umupwilapo, nomba, icumfwila ica pwililika ku Cebo conse icakwa Lesa cilatulenga ukukumako ku Cishibilo. Kanshi ilyo twalipila, tulepepa, tulingile ukukwata Icishibilo icakupela pamo na mapepo yesu.

³⁴⁸ Nga mwasosa, “Ndepepa, Shikulu, lelo mucine nshakwata...” Cisuma, tamucita. Cawama fye nokuleka, mwamona, ku...Twalilileni, intanshi, sendeni Icishibilo, mwamona, pantu cilye cishibilo eco Ali nokwishiba. Mwamona? Eeh, mukwai!

³⁴⁹ Ilyo tulepepa, lyena ninshi tulingile twalangisha Icishibilo, “Shikulu, namumfwila Imwe, umupwilapo. Nindapila ku membu shandi. Ndeumfwa ukuti na Mumbelelo luse. Nalibatishiwa mwi Shina lyakwa Yesu Kristu. Umupashi wa Mushilo uli pali ine. Nomba ndekabila icintu cimo ku bukata Bwenu. Shikulu, ndecilombelepo. Candi nomba.” Elyo kulaba icintu cimo iciikasha mukati *muno*, “whew-whew,” cenu. Cilya cilabomba. Lyena ninshi capwa. Ninshi capwa. Capwililila. “Ndelomba *ici*. Ndecilomba. Ningile ukucikwata. Mwamona? Mwamona? Nde—ndecifwaya kubukata Bwenu.” Mwamona? Cisuma, ico eco, elyo Alacipela fye kuli imwe. Elyo muleshiba ukuti cenu. Iyo e nshila cibelamo, abana besu, na fimbipo, tulabomfya Umulopa, cicetekeleni. Epela fye. Cisuma.

³⁵⁰ Nicinshi ico Acita nomba? Nga mwakwata, kuti mwalangisha Icishibilo pamo na mapepo yenu, Cilangisha ukuti namufika pa kumfwila ukwapwililika kwa Cebo cakwa Lesa conse. Ilyo mwakwata Icishibilo, cilangisho kuti namumfwila Icebo conse. Elyo, imwe ne Cebo muba umo, mulelomba fye icintu ico mwaba. Mwamona? Mwamona? Elyo, cinshi, muleshiba.

³⁵¹ Nga nasosa kuli *uku*, “Ukuboko, ung’umfwile ine, senda ako akatambala!” Kulacicita. Mwamona, ukuboko naku ng’umfwila. Cinshi? Cilundwa ca ine. Mwamona?

³⁵² Elyo ilyo imwe kabili ne Cebo mwaba umo, ubulayo bonse, ubukata kuli Lesa, ubulayo bonse bwenu. Bulamumfwila. Elyo mulalolekesha ifyo mufwaya ukucita. Teti mubike ukuboko kwenu mu mulilo, no kusosa fye, “Moneni ine ndecicita.” Owe, iyo, iyo! Mwamona? Lelo nga muli icintu cimo muli ulyo mulilo, ningile ukucibula, calang’umfwila. Mwamona? Mwamona? Ico cishinka. Mwamona, mulefwaya ukumona ico mulecita.

³⁵³ E mulandu wine Mupashi wa Mushilo alapela fye bwino bwino, ne fintu, namwishiba ifyo ndepilibula, pantu bamo... Tamulefwaya ku...Umubomfi wakwa Lesa uwacine takwata ukuilanga pamulandu wa Cena, mwamona. Ico eco. Kulya kuilangisha.

³⁵⁴ Ilyo twapepa, tulangisha Icishibilo. Cilelangisha ukuti natumfwila umupwilapo.

³⁵⁵ Paulo aletweba, ukuti, “Umulopa ulalanda.” Ukuti, uli onse alishiba ukuti umulopa waba, mucine cine, uwine, tekuti ulande. Cintu icapangwako. Bushe ico cishinka? Nibanga abaishiba ico? [Ulukuta lwatila, “Amen.”—Ka.] Lelo nibanga abaishiba ukuti umulopa ulalanda? [“Ameni”] Nga mulefwaya ukulembe ci, Ukutendeka 4:10. Lesa atile, “Inga ulya munonko?” Atile, “Umulopa wakwe ulekuuta ukufuma pe sonde, ukususha iwe.” Ameni! Bushe ico cishinka? Umulopa wakwe ulalanda. Hallelujah! [Munyina Branham atote ndupi shakwe imiku itatu]. Lesa atile, “Cili shani pali ena?”

Atile, “Bushe ndi kasunga wa kwa munyina?”

³⁵⁶ Atile, “Umulopa wakwe ulenkutula. Umulopa wakwe ulenkutula.” [Munyina Branham akonkosha pa pulupiti imiku mutanda—Ka.] Cena cishibilo. Cena cishibilo, ukuti aliipaiwe. Umulopa wakwe walekuta ku kususha ena.

³⁵⁷ Nomba, nga kuti mwasenda cilya mu Kutendeka 4:10, elyo mu Bahebere 12:24, tampeni ukubelenga. Mu Bahebere 10, 12:-4. Atile, “Umulopa wakwa Yesu ulanda ifintu ifisuma ukucila ulya uwakwa Abel.”

³⁵⁸ Mwamona, Abel, ali umuntu umulungami. Alifwile. Alifwile, uwakaele, pantu ali mu Nshila. Ali mu Nshila, ukwiminina pa busokololo ubwine bwine ubo akwete. Alilandile. Walikutile! Umulopa wa bupingushi bwakwa Abel walikutile ukususha Kaini.

³⁵⁹ Lelo Umulopa wakwa Yesu Kristu, ta wakutile fye epela, Wali lubwile. Ameni! “Ulanda ifintu ifyawamisha.” Ulamulenga imwe ukuba abana baume na bana banakashi. Bulamufisa ukufuma ku cipyu cakwa Lesa. Mwamona? Umulopa wakwa Abel tekuti umufise Kaini, mwamona, lelo Umulopa wakwa Yesu kuti wacita. Ameni!

³⁶⁰ Eico, Kaini uwakale, fumamo ilelo, nga waba kacusha ukukanye Cebo, no kutila, “Inshiku sha fipesha mano shalipwa. Ici Cintu cena conse cabuwelewele, ne fintu.”

³⁶¹ Ulekuta, mwamona. Umulopa wakwa Yesu Kristu ulekuta, lelo mwaliba ukubelelo luse muli Wene nga cakuti Mwaupokelela fye. Nga caciwama atwikala pakashita pali cilya, mwamona, “Umulopa ulelanda ifyawamisha.”

³⁶² Cetekeleni, ku kucingililwa. Elyo mubomfye, mwamona. Cetekeleni kuli . . . Ici eco mulefwaya ukucetekelako. Mwamona, mulefwaya ukucingililwa kwenu mwebene. Cetekeleni pakucingililwa kwenu, elyo kabili bomfyeni Icishibilo ku lupwa lonse. Mwamona? Mwatila, “kuti nacita shani cilya?” Cilombeni! Nga Calibomba pali imwe, lyena imwe ne Cebo mulaba umo. Ameni! Ameni! Mwamona? Mwamona, Cilabomba kuli bonse imwe babili. Imwe ne Cebo muli umo, elyo Cibomfyeni pa bana benu, Cibomfyeni ku batemwikwa benu.

363 Nga filya Rahab acitile, abomfeshe icishibilo kuli bawishi, ali cibomfeshe kuli banyina, alicibomfeshe kuli ba ndume shakwe na ba nkashi shakwe, kabili ali basendele bonse mukati.

364 Cibomfyeni, soseni, “Shikulu, ndefwaya umwana wandi umwaume. Ndefwaya umwana wandi umwanakashi. Ndemulomba! ‘Satana, mulekeleko!’ Ndeisa mukumupoka. Ndebomfya Icishibilo candi, Umupashi wa Mushilo. Mwe Mupashi wa Mushilo, uyo uwikala muli ine, ikateni umwana wandi umwanakashi kulya. Ndeya kuli wene nomba, no kusuba Kwenu pali ine.” Ali no kucicita. Amen.

365 Cilya eco bacitile mu Egypt. Cilya eco bacitile mu Jericho.

366 Nga mulefwaya ukubelenga nalimbi, Imilimo ya Batumwa 16:31. Paulo aebele mushika. “Cetekela! Ndi nkombe ya ino nshita. Cetekela muli Shikulu Yesu Kristu, iwe na bang’anda yobe balapusushiwa.” Ico cishinka? Cetekela pa bang’anda yobe, balete bonse mukati. “Nomba mwalimona Lesa waku Mulu ukubomba icipesha mano. Cili ilyo takulabo bupingushi. Bushe ulecicetekela?”

“Eeh! Kuti nacita shani?”

367 Atile, “Ima no kubatishiwa.” Paulo ali mubulile no kuya mubatisha, atile, “Nomba cetekela muli Shikulu Yesu Kristu, kabili iwe na ba ng’anda yobe mwalapusuka.”

368 Ukucetekela nshi? Cetekeleni Shikulu Yesu Kristu, pa bang’anda yenu, bomfyeni Icishibilo ku bang’anda yenu.

369 Elyo cinshi ico mucita ilyo mule Cibomfya ku ng’anda yenu? Fumyeni ifisosso fyonse. Fumyeni ama skirt yonse ayepi, no tuputula, na ma kadi, na bafwaka, na batelevision, kabili nafimbi ifyabapo, kabili mufipantile panse, ilyo muleya bomfyeni Icishibilo; teti wiminine shilili pali cena. Eeh, mukwai. Fifumyeni fyonse. Ukushana konse, na malila, no ku fwenkula, ne fimapepala ifye lyashi ilyabipa ilya kale, kabili ne fintu ifyesonde, fipantile panse musose, “Tulewamya iyi ncende kuno.”

370 Nga filya Jacob acitile, atile, aebele umukashi wakwe na bonse fye, atile, “Capeni ifyakufwala fyenu na fyonse fye. Poseni iyo imilungu.” Amen. Jo- . . .

371 Namwishiba ifyo Joshua asosele ilyo tabalaabuka? Atile, “Capeni ifyakufwala fyenu; mwipalama ku bakashi benu, na fimbipo, no kuiteyanya, pantu munshiku shitatu tukaabuka Jordan.” Amen. Aleiteyanya, alebomfya icishibilo. Amen. Ico eco.

372 Iteyanyeni. Cibomfyeni. Cicetekeleni. Wamyeni. Leken i abana benu, lekeni ulupwa lwenu, lekeni abatemwikwa benu, Bacimone muli imwe. Cishinke co. Cili no kutendeka ukubomba. Eeh, mukwai!

373 Elyo bomfyeni Icishibilo mwi pepo, no—no—no kwishiba, no kucetekela. Cibomfyeni ne citemwiko cine cine, na fimbipo, mpaka mwaishiba cili no kucitika, cili no kucitika. Epela fye. Cibomfyeni mukucetekela, ukucetekela ukuti Cili no kwafwa. Ilyo mwalanda kuli ulya mwana, ilyo mwalanda ku balume benu, ukulanda ku bakashi benu, ukulanda kuli uyu mutemwikwa, cetekeleni ukuti Cili no kwafwilisha. Iminineni fye palya, no kusosa, “Shikulu, ni mbalomba. Bena bandi. Nde Bapoka ukuti babe abenu, Shikulu.”

374 Cibomfyeni, kabili lengeni ilye mibele pali imwe, ukuti balaponena fye muli Cena. Mwamona? Owe, mwaba, mwaba, nga namukwata Icishibilo, mulalenga umupashi pali imwe, amaka, ukuti ilyo mwaenda, abantu bareshiba ukuti muli Benakristu. Balitemwa imwe ukulanda icintu cimo kuli bena. Balacetekela icebo cenu. Ifyo musosa, balekatilila kuli cena. Mwamona? Ico eco.

375 Bomfyeni Icishibilo, elyo endeni Naco. Lombeleni abang’anda yenu. Mulingile ukucicita nombamba. Ino ni nshita ya cungulo bushiku. Nombamba, mwaciba muleumfwa pa nshita iitali, nombamba ino ninshita ya cungulo bushiku. Ninshita ya kucibomfya nombamba. Icipyu cili no kupuma, ubushiku bumo muli ishi nshiku, shileisa, cikaba ukucelwa sana lilya. Mwamona? Bomfyeni Icishibilo, ne cicetekelo.

376 Nga mwacilafwaya ukubelenga cilya, belengeni icintu cimo pano, Ilembo lyandi nacilemba pa mulandu wa ici, kubelenga Abena Efese 2:12, kabili nga mulefwaya ukulemba cilya. Moneni, mu Abena Efeso 2:12, nga mwabilenga, lisose fi. “Ukuti tatubombela imilimo yafwa, lelo tubombela Lesa wa mweo, ne milimo ya mweo.” Amen! [Munyina Branham atote ndupi shakwe imiku ibili—Ka.] Owe, ine! Ne milimo iya mweo, ifilangililo fya mweo. Mwalicetekela mu filangililo fya mweo? [Ulukuta, “Ameni.”] Kabili lembeni, Aba Hebere 9:11-14, nga mulefwaya ukulemba cilya. Ifilangililo fya mweo, imilimo ya mweo, bomfyeni cilya!

377 Te fisumino ifyafwa, “Ndi no kusenda umulumendo wandi kulya ku chalichi no kumona kuti alalongana ku chalichi.”

378 Umo Umwinakristu umusuma umulumendo kuno, cibusa musuma, umunandi wakale, umuntu mwine mwine, ali—alishile kuno, ali batishiwe. Ba nyina batile, “Nalekabila nga waile ku lukuta ulwakulisha, nga walefwaya uku—ukubatishiwa.” Mwamona? Mwamona, talefwaya fye ifisumino ifyafwa ifyakale nefintu. Mwamona?

379 Tatubombela ifisumino ifyafwa ne milungu iyafwa. Tubombela Lesa uwa mweo Uo Umulopa wakwe wasumishiwe ku numa kulya, kabili ne Cishibilo nacipelwa kuli ifwe, ukuti naifwe tuli ba mweo. Amen. Eeh, mukwai!

380 Mwibombela ifisumino ifyafwa. Balakana ne fintu ifya musango uyu nge Cishibilo. Batila, “Inshiku shafipisha amano shalipita. Takwaba icintu icamusango uyu ngo lubatisho lwa Mupashi wa Mushilo.” Cinshi wingailundila ku cintu cimo nga cilya? Mwamona? Mwicite co.

381 Bomfyeni Cishibilo, elyo, “bombeleni Lesa uwa mweo,” pa milimo ya mweo, ifilangililo fya mweo; ifilangililo ifiposha abalwele, ukubusha abafwa, ukulandila libela ifintu, ukulandila mu ndimi shimbi, ukwilula, inshita fye yonse icapwililika fye, ama busesemo no kusose *ci* ne cintu ca *musango* uyu cika citika, ukulangisha ifilangililo mu Mulu, na pe sonde, ifilangililo ne fipapusho, ameni, ukulanda filya fine fye ifyo Baibele yalandile ukuti cali no kucitika. “Ukubombela Lesa uwamweo,” bomfyeni Cishibilo!

382 Mwiesha ukuya kuli yalya ama chalichi kabili no kuilunda kuli ilya imilimo iyafwa ne fintu nga filya, pantu tabacetekela nangu ni mu fintu fya musango yu nge cilangililo. Lelo ifwe fwe bacetekela, ameni, twalishiba cilya . . . Batila, “Takwaba icintu icamusango yu nge cilangililo. Ico, yangu, yangu, cilya cabuwelewele. Ifyo balanda kulya, fyalifulungana. Cinshi, takwaba icintu icamusango ulya. Cinshi, imwe mwebanakashi uko, owe, imwe—imwe, cinshi, tamucita . . . Ukufwala kwenu kwashani . . . ?” Cila cita. Baibele e fyo yasosa. “Cinshi ico imishishi ikwetepo icakucita . . . ?” Baibele efyo yasosa.

383 Ukuti, cilya caba fye ukupusana, mwamona. “Mwilakumya, mwilaikata, mwilasonda.” Aba ni Lesa. Mwamona? Nomba, cilapilibula icintu cimo.

384 Nomba, batontonkanya ukuti califulungana. Lelo kuli ifwe fwe bacetekela no kwishiba Icine, twalishiba Caba Ukubapo Kwakwe ukwa mweo, pantu Cilacita ifintu fimo fine ifyo Acitile ilyo Ali pano pesonde. Ameni.

385 “Owe,” batila, “belenganya fye ukuti balamona ilye Ntumba ya Mulilo.” Awe, iyo! Awe, iyo! Tatwelenganya nangu cimo.

386 Batontonkanya ukuti Paulo Acelengenyeye fye, nao. Egypt atontonkenye ukuti Israel Acelengenyeye fye, lelo Cali basendele ku mpanga ya bulayo. Eeh, mukwai! Tatwelenganya . . .

387 Abahebere 13:8, namwishiba, “Yesu Kristu cimo cine mailo, ilelo, no muyayaya,” nga mulelembe co, panshi, mwamona, ukuti, “Aba cimo cine.” Cena—tacaba—tacaba cimo cine . . . ukwelenganya kumo.

388 Ilyo nalemba pano aya Amalembo ndemba pano, nalishiba apo Amalembo yaba, kabili filya efyo nja kuli yena. Mwamona?

389 Ukwishiba caba Ukubapo kwakwe kwa mweo, pantu Alacita icinti cimo cine muli uyu Mupashi. Nomba, nga calile mulya mu cisumino cimo atemwa icilonganino, tuleshiba bwangu bwangu ukuti tacali ni Kristu. Bushe ico cishinka? [Ulukuta, “Ameni.”—Ka.] Nga nali mutungulwile mu cisumino cimo atemwa icintu cimo, nacimbi, nga nalituminwe ku cilonganino cimo. Lelo nshileleta ifisumino, kabili nshile musambilisha ifilonganino. Ndemusambilisha Icebo cakwa Lesa, ico icaba amaka aya kubuka kubafwa kwakwa Yesu Kristu ukulangishiwa, tecakuli ine neka, lelo kuli uyo onse ufwaya. Mwamona? Ukuti imwe. . .

390 Muli ba munyinane. Nshaba umuntu umukalamba, kabili iwe umunono. Bonse tuli abantu abanono muli Lesa. Mwamona? Tuli abana Bakwe abanono. Tatwaishiba nangu cimo, ico tulingile ukwishiba bwino bwino. Alatulenga ukwishiba ngefyo Afwaya, kabili tuli abakutotela kuli Wene kufyo twaishiba nga amapalo Yakwe. Kabili nshileishimikila ne mwine; ndefwaya ukucishimikila kuli imwe. Mwamona? Ndefwaya imwe ukuba muli Cena, kabili ndefwaya imwe mupokelele ici Cishibilo. Kabili nga tamwacicita. . . Mwebengi, mwebengi, namucicita kale. Lelo bamo muli imwe tamulacicita. . .

391 Mwamona, ndelanda pali tepu, napo, muleumfwa. Kabili nabengi muli bena. . . Kabili nshilelanda pano mu lukuta; bonse ifwe natufumamo, ndesubila. Lelo kukaba amakana na makana bakomfwa tepu, mwamona. Kabili, cilya, bupyungishi. Kukabako umuntu umo uukengila mu Jericho, namwishiba, na tepu, eico tulefwaya uku—tulefwaya ukwikata lulyo Lubuto lwalingilwa libela ilyo yaya mulya, mwamona, pantu icipyu cileisa.

392 Ishibeni ukuti caba Ukubapo kwakwa Lesa uwa mweo, ukushininkisha ukuti Lesa ali Mubuusha ukulingana ne Cebo Cakwe icabulayo. “Pakashita akanono kabili isonde talya Kamone nakabili. Jericho, Egypt, taba Kamone nakabili. Lelo muka Mona, pantu Ine. . .” “Ine,” ukulanda kwa muntu umo, lyonse eko alangisha, mwamona. “Ine nkaba na imwe. Ndi Cishibilo. Ukuubuka Kwandi e Cishibilo. Imilimo iyo Ncita ikamulangisha, ika Nangisha muli imwe.

393 “Nge fyo cali mu nshiku shakwa—shakwa Lot, efyo cikaba mukwisa kwa Mwana wa muntu, ilyo Imbila ya cungulo bushiku ileya.”

394 “Pantu cikaba Ulubuuto pa nshita ya cungulo bushiku. Pa nshita fye ya cungulo bushiku, Ulubuuto lukesa.” Oh, ubukata kuli Lesa! Cilenenga ukumfwa kwati kuti nabutukila ukupulinkanya mu mpuka no kutoloke cibumba. Mwamona? Mwamona? “Cikaba Ulubuuto pa nshita ya cungulo bushiku.” Ico cishinka. Kasesema efyo asosele.

³⁹⁵ “Nkaba naimwe. Nkaba mu nshita yakwa Luther; Nkaba mu nshita yakwa Wesley; Nkaba mu nshita ya Pentecostal; lelo pa yalinga pa nshita ya cungulo bushiku, cikesaba Ulubuuto.” Ifilonganino fikashimantukila elyo, kabili Icishibilo cikabomfiwa. Kabili bonse aba abali abacishinka mu mitima, ukuya ukupita monse mulya, ukwabula—ukwabula imwe tekuti babe—babe abapwililika. Lelo muli imwe. . .

³⁹⁶ Cili kwati umutwe ulingile ukuya, ku kusendo lukasa. Umutwe ulingile ukuya, ku kusendo kuboko. Umutwe ulingile ukuya, ku kusendo mutima. Umutwe ulingile ukuya, ku kusenda akanwa. Mwamona, umutwe ulingile ukuya.

³⁹⁷ Kabili nomba twaba pa nshita apo icishibilo cabikilwe pa cilu ca cibi, mwamona, na pa mulu. “Elyo kabili ilyo Nkamona umulopa, ukuba icishibilo, Nkamucilila.”

³⁹⁸ Nalayangufyanya nomba, bwangu bwangu fye nge fyongacita nomba. Nalimo ama miniti fye nayambi yasano, atemwa ikumi, twalapwisha.

³⁹⁹ Cishininkisha ukuti Lesa Ali mubushishe ukufuma ku bafwa. Bushe mulecicetekela? [Ulukuta lwasosa, “Ameni.”—Ka.] Ali uwa mweo pakati kesu ilelo. Kabili “ine” ni Kristu. Kabili ukuti “Ine” aba naifwe na ku mpela ya. . . Cilya cisosa *ukupwishisha*, ico cipilibula, “impela ye sonde.” “Nkaba kumpela ye sonde,” ukulingana ne Cebo Cakwe ca bulayo. Ali cilaile. “Kabili imilimo iyo Ncita naimwe mukacita.” Tacaba ica buwelewele kuli ifwe. Cabe Cishibilo. Caba Icishibilo.

⁴⁰⁰ Tulesumina ici cintu cabukata ce lambo lya Mulopa. Tulesumina Umulopa Wakwe we lambo, elyo peleni. . . Uyo utupela Ubumi, Icishibilo, icikakatiko ca bulayo Bwakwe. Abena Efeso 4:30, yasosa, “Mwikalifya umulopa”? Awe. “Mwikalifya Mupashi wa Mushilo, uo mwa” [Munyina Branham alolela, lekeni ulukuta lulande, “ukukakatikwa,”] Abacipangano, ukubikwa. . . Muli abacipangano. Mwaliba. Icishibilo, Mupashi wa Mushilo, cikaba icikakatiko. Ilyo icintu icili conse cakakatikwa mukati ka cikakatiko, tamulingile ukucitoba. Teti citobeke, imwe, Tecikakatiko cakwa Lesa. Awe. Mwamona? Pantu mwaba. . . “Mwikalifya Mupashi wa Mushilo wakwa Lesa, uo imwe mwakakatilwako mpaka ubushiku bwakulubulwa kwenu, ilyo umubili ukabushiwa.”

⁴⁰¹ Cena lubuto, icilangililo icakutila ulubuto nalupelwa ubumi no Mweo wa Muyayaya, “Zoe, ‘Ubumi Bwandi Bwine,’ kabili Nkalubuusha nakabili pa bushiku bwakulekelesha.” Kabili ilyo muleenda, na mukwato kucetekela ukuti Ubumi bwakwa Kristu buli muli imwe, kabili mwaba muli Wene. “Ku Mupashi umo bonse ifwe tulabatishiwa mu Mubili umo, no kukakatikwa mulya ku Mupashi wa Mushilo,” pakati ka aba abacetekela nge fi, “mpaka ubushiku ubo Yesu akatubusha.”

Oh, ine! Bomfyeni Cishibilo. Ico eflyo cipilibula kuli ifwe. Tulesubila ili lambo ukutupela Ubumi, kabili Cilacita. Kabili Cilatupela ifwe Icishibilo, kabili tulabomfya Icishibilo, ico icaba Icikakatiko mpaka... Pakuba—pakuba abakumako kuli Ici, ifyo caba icintu cikalamba, ukuba abakumako, ukubatishiwa kuli uyu Umupashi umo, muli ulya umo uwaku-... Umubili uwakwelenganya.

⁴⁰² Bushe naciososa bwino lilye shiwi, *icakwelenganya?* Uwakupapusha, Umubili wakupapusha, Umubili wakupapusha wakwa Yesu Kristu. Mwamona, Mupashi wa Mushilo atile, “Taulosome co bwino.” Icakupashanyako nga ine, lelo Atile, “Taulosome co bwino.” Nacicita, *“icakwelenganya,”* ico icaba umubili wakwa Yesu Kristu, uwakupapusha mwamona, Umubili wakupapusha uwakwa Yesu Kristu. Nshi... Nshikabila amasambililo; tukabila Umupashi wa Mushilo. Ena e O. Mwamona? Ena E O. Eeh, mwamona, cilya nga ca cipunwinsha umuntu umo kuno, kasambilisha umo, nomba ndesubila alecipokelela bwino. Umubili wakupapusha! Cili nokuba pa cintu cimo, pantu nga Tacisosa cilya. Mwamona? Ali pano pene nomba. Ali pano pene pa pulupiti. Ali fye no kokwine. Ni Ena. Mwamona? Whew!

⁴⁰³ Kabili muli Wene tamwabe mfwa. Muli Wene tamwaba ubulanda. Muli Wene tamwaba kufunshika. Muli Wene tamwaba lubembu. Muli Wene tamwaba bulwele. Muli Wene tamwaba imfwa. Twaba muli Wene! Nga Satana aasha uku mupela icintu cimo, ngo bulwele, sendeni fye Icishibilo cenu no ku Cibomfya. Owe, ine! Sendeni Icishibilo cenu no ku Cibomfya, ukuti muli icipe icashitwa cakwa Yesu Kristu. Icishibilo cimininako ukuti amalipilo yenu na yalipilwa.

Alesosa, “ilyo mwafwa, ninshi mwaluba.”

⁴⁰⁴ Soseni, “Uli uwaluba. Nalikwate icipe icashitwa. Ndi cipe icashitwa. Ninkwata Icishibilo.”

“Icishibilo ni Cinshi?”

⁴⁰⁵ Alishiba fintu Caba. Mwiesha, mwiesha ukwangalila kuli ena. Alishiba ifyo Caba. Nomba, kuti mwalanda kuli bamo aba bakashimikila, kabili kuti batalikana naimwe. Te Satana; alishiba ukucila. Mwamona? Owe, eeh. Alishile mukucisusha, imiku ibili atemwa itatu, namwishiba, no kupanga icilubo, ca bwesho. Satana alishiba ifyo mulelandapo. Langisheni fye cilye Cishibilo, ali no kupupuka. Eeh.

⁴⁰⁶ Pantu, ni cinshi? Cipe icakakatikwa. Tekuti atobe cilya ukucisula, no kupela icintu cimo mulya ico icishalungama. Soseni, “Fumyako amaboko yobe! Nalikakatikwa.” Owe, ine! Icipe icakakatikwa! Eeh, mukwai! Mwalishitwa. Ikatilileni Icishibilo pa cicetekelo cenu icishinga tenshiwa mu bulayo Bwakwe, mwalamona aya. “Ipepo lya mukoselela ilya

mulungami lyakwatisha amaka!” Mwamona? Mwamona? Sendeni cilye Cishibilo. Ico efyo Cabelapo. Satana aba palya ku kumutunka.

Emo ali mu Egypt, ku kutunka.

⁴⁰⁷ Cinshi, namwishiba, bulya bushiku lintu Rahab abikile ulya cilende...cilende akakile ilye ntambo, ilye ntambo, ndeleenganya bamo pali balya abashilika baleseka no ku musenteka, batile, “Ulyo mwanakashi uwafulungana umukote palya! Takwata amano mu mutwe wakwe. Moneni, ena ico akwete mulya. Ha, ha, ha! Cinshi, bushe mwalitala ukumfwa ica musango yu? Cinshi, Doctor Jones atile, kuno lubali, “Takwaba nelyo cimo kuli cilya.” Lelo kwaliko, pantu inkombe ukufuma kuli Lesa aletele imbila no kubeba.

⁴⁰⁸ Bushe kuti mwaelenganya abena Egypt ukulasosa, “Cilemoneka kwati... Ukusosa, lolesheni kuli lilye bumba ilyafulungana ilya bakakunkuluka wa mushilo, ukubika umulopa! Ha, ha! Bushe tabakasafye, pa kusamfya filya nombamba! Owe, ine! Yalya amayanda ayakulu ayasuma yonse naya shingwa no mulopa! Owe, ukununka kwa musango yu! Ndelaya kuli imwe cilya cili nokuba icabipisha mu nshiku shinono. Tacakapilibule akantu. Namwishiba umulandu? Tata Uwamushilo *Uwakuti-no-wakuti* efyo asosele.” Lelo kwaliko. Cali. Calipilibwile icintu cimo.

⁴⁰⁹ Cilapilibwile icintu cimo kuli ifwe fwe Bacicetekela. Mwamona? Ibukisheni fye icitetekelo cenu icishitenshiwa ico eco mwakwata muli ici Cebo! Nomba, tamuli Eva nakabili. Mwamona? Tamuli umo uwa aba bakatwishika, kabili, cisuma, ukusuminishanya na Satana. Mwikatilile Icebo conse cakwa Lesa. Mwamona?

Eva atile, “Cisuma, Shikulu efyo asosele!”

⁴¹⁰ Satana atile, “Lelo, nawishiba, Shikulu icine cine takacite icintu ca musango ulya ku muntu umusuma nga iwe. Owe, uli musuma sana. Teti acite.” Oh, eeh, Akacita, nao. Atile Ali no kucicita.

⁴¹¹ “Cisuma, batata bali ni bakashimikila. Nali kashimikila.” Tapali efyo ni—ningacita. Ukwabula Icishibilo, muli abaluba. Icipyu cili pali imwe, mwamona, epela fye, ukwabula Icishibilo. Mwamona? Yeah. Atile Ali no kucicita, kabili Akacicita. Cilya, cilya e cipwishishisha. kuti Akacicita.

“Oh, nalicetekela inshiku shafipsha mano . . .”

⁴¹² Yeah, lelo, Atile tacali. “Naba cimo cine maillo, ilelo, no muyayaya,” mwamona, ico eco Ashininkisha ukuba.

⁴¹³ Nomba, kuli ifwe, twali cishiba. Kuli bena, taba Cicetekela. Lelo tula Cicetekela. Twalishiba cabe Cine. Mwamona?

414 Nomba, pakuba muli cilya, tulesa mukuba icilundwa ca Cebo. Elyo kabili sendeni Icishibilo, Umupashi, pa bulayo, “Nine Yehova uumuposha imwe.”

415 Nomba iteyanyeni ku kulongana kwa kuposha mu bushiku. Mwamona? Sendeni Icishibilo, Cibikeni pamulu wa Cebo, pa citetekelo cenu icishingatenshiwa muli cilye Cebo, ali no kufuma. Nomba, Cilya—Cilya e cintu ico icimubika panse, pantu muli Wene tamwaba ica musango ulya.

416 Kuti nakabila nga kuti nashimiko bunte panono nomba, ku fintu fimo ifyo namona ukucitika mu milungu inono iyapita. Mwamona? Mwamona? Oh, ifyo ninga shimikapo ubunte!

417 Namwishiba, kabili atile Luka atile, “Nga cakutila fyonse ifyo Yesu acitile fyabikilwe mu mabuku, a...nga takwaba amabuku ayalinga mwi sonde aya kulfilembamo.”

418 Pafyo namona fye muli bukapyunga bwandi, ifyo na Mumona ukucita, tekuti mutulike ifitabo kuno kuntanshi apa. Nga nalifilebele cimo cimo ifyo na Mumona ukucita mu kupyunga kwandi ne mwine, uku Mumona ukucita. Mwamona? Ali kwete ukulunduluka kukalamba muli bukapyunga bwandi ukucila ifyo Acitile mu Bwakwe Umwine. Nomba, ibukisheni, Ali kwete ukulunduluka ukwingi nomba, te ine; Alikwete. Ubukata! Halleluyah!

419 Ali kwete ukulunduluko kukalamba mu Jeffersonville ukucila uko Akwete mu Nazareth. Alicitile muli ulya musumba uwabipa kabili muli uyu musumba uwabipa. Ameni! Ubukata! Pantu, “Tekuti abombe icipesha mano nelyo cimo kulya,” lelo Alicita kuno. Mukulekelesha aiishile fika, kuno. Ali cilengele ukucitika kuno. Limbi nga Alisendele abantu bamo ukufuma ku ncende imbi, lelo Ali cilengele ukucitwa—Ali cilengele ukucitwa, nelyo line. Eico, Ali kwete ukulunduluka ukukalamba muno ukucila ifyo Akwete mu—mu Kapenahum atemwa—atemwa ku Nazareth, muli cilya. Alicitile ifipesha mano ifingi muno mwine umu mu Tabernacle ukucila ifyo Acitile muli bukapyunga bonse pe sonde. Ico cishinka, Ali cicitile. Nomba inga kwi sonde lyonse ilyashala? Oh, ine! Nomba ici eco Acita.

420 Nomba ibukisheni, “Ena” acitile. Nomba, tacasosele ukuti nali cicitile, mwamona, awe, pantu nshacitile. Nshacitile fye. Nali Mutemenwe fye no kuipela fye kuli Wene, no kusosa ifyo Asosele, kabili na Mupashi wa Mushilo waile ku bantu bambi kabili bacetekele ifyo Asosele, elyo kabili Alicitile umulimo. Epela fye.

421 Nga kuti Atulenga bonse ukucicetekela! Nicinshi Engacita ino ine nshita nga kuti Alenga ifwe bonse ukucicetekela ino ine nshita, nomba? Tekuti kube no muntu umulwele muno mu musumba. Cishinke co. Nga kuti Alenga umuntu onse ukucicetekela, conse kuti capwishiwa. Mwamona?

422 Ikatilileni Icishibilo cenu pa citetekelo cenu icishingatenshiwa mu Cebo Cakwe icalaiwa, na Satana ali nokuya.

Nomba nalaisala nomba.

423 Lesa inshita imo alipele icishibilo nacimbi kwisonde; cali umukola mfula. Ibukisheni cilya? [Ulukuta lwatila, “Ameni.”—Ka.] Ena lyonse, lyonse alaba uwacishinka kuli cilye cishibilo, pantu Alicipele ku cishibilo. Pa myaka yonse iyi amakana, Tatala ukufilwa ukulangisha cilye cishibilo. Bushe ico cishinka? [“Ameni.”] Cinshi? Alacicindika. Alicipele. Alipele isonde icishibilo ukuti Tali nakabili ukonaula isonde ne lyeshi. Kabili Ena lyonse, lyonse, ukutula bulya bushiku, ukucilangisha.

424 Mwaliba ifintu fimo mu mwela, ifipanga ulyo mukola mfula. Ilyo yaloka, kabili nakasuba kafuma, cilya cali cilangisha. Akasuba kalakamye mfula, eico Alibikile palya umukola mfula palya ukushininkisha ukuti takwakabe amenshi ayalinga ku kuponena pe sonde ku ku lyonaula nakabili. Ico e cipangano Cakwe. Cena cishibilo. Atile, “Nkacipela kuli imwe kukube cishibilo.”

425 Alicindike icishibilo Cakwe. Ali cindike icishibilo Cakwe mu nshiku shakwa Noah. Acili alecilangisha. Alicindike icishibilo Cakwe mu Egypt. Alicindike mu Jericho. Alicindika Ilelo. Lyonse Alacindika icishibilo Cakwe ilyo calangishiwa.

426 Pa myaka yonse iyi amakana, Alitemwa ukulangisha cilye cishibilo. Tatala ukucilabako. Talabako icishibilo Cakwe. Nomba, temulandu ifyo icalo cipilibuka, umukola mfula epo ucili palya. Mwamona, Alacindika cilya.

427 Eico na nomba Alacita, Alacindika Icishibilo Cakwe. Temulandu ifyo ulukuta lupilika, umusango ifyo lucite *ci*; Lesa nelyo line alacindika Icishibilo Cakwe, cilya fye epela. Cilatulanga ukuti Tatala ukufilwa ukucindika pafyo Acita kabili ifyo Asosa. Tulasumina no kupela mucinshi Cilya. Ndacita.

428 Alesubila naifwe bene ku kulangisha Icishibilo Cakwe pa cicetekelo cesu, kuli Satana no ku bungana kwakwe konse ukushi cetekela ne filonganino, ukuti tulecekelo kuti ubulayo Bwakwe bwa cine, kabili Ali nokucita ifyo Alaile ukucita. Ulo apo Ulukuta.

429 E mulandu wine tekuti baye pa cifulo cantanshi kulya, ngefyo tuciita; munjeleleko pa nsosele. E mulandu wine tabafika nangu kumo lelo ukubwelela ku cilonganino no kupanga ibumba ilya bafwalila, abantu abamano, aba polishiwa, abasambilila. Tabafika nangu kumo, pantu ico eco balangisha, “Ndi Methodist. Ndi Presbyterian.” Ifyo fyeka efyo aba mano baba.

⁴³⁰ Lelo abacetekela balasenda Icishibilo! Kabili ico Yesu atendeke ukucita mu Galilee, Aletwalilila ukucita nomba ukupitila mukulangisha Kwakwe kwa Cishibilo, pa Mupashi wa Mushilo ukubwelela pa Lukuta. Pantu, tacali imilimo ya batumwa, cali imilimo ya Mupashi wa Mushilo mu batumwa, kabili cilya cali Cishibilo.

⁴³¹ Batile bali posele amano kuli Petro na James ngefyo bena... Petro na Yohane, ilyo balepita mukati ka mpongolo itwa Iyaemba, ukumona bali abashasambilila. Limbi balisosele, “Hit, tashaba, tote, lepula, fwaya, bula. Nalakweba pali *ici*.” Mwamona? Limbi balikwete imisango yonse ya milandile iyo tabaleumfwa. Limbi tabaishibe ubupusano, fyonse fya-fya...shonse insamushi sha mu Malembo. Lelo balimwene ukuti bali pamo na Yesu. Bali langishe cilye Cishibilo, pantu Umupashi umo wine uwali pali Wene, ilyo Talatanikwa, wali pali bena panuma ya kubuka. Amen!

⁴³² Elyo cilya cila Mulenga ukuba Abahebere 13:8, “Yesu Kristu cimo cine mailo ilelo, no muyayaya.” Filya efyo twaishibilako ukuti Wamweo. Pantu cinshi? Musango nshi twishibila ukuti tuli ba mweo? Pantu Wamweo. Kabili pantu twalishiba tuli ba mweo, ni pamulandu twaba nga Ena, kabili twaba muli Wene. Kabili Atile, “Pantu Ndi wa mweo, naimwe mukaba no mweo. Nine Wine,” mu Kusokolola, “uyu uwali uwafwa, kabili uwa mweo umuyayaya.” Kabili nga—nga twafwa kufintu twaba no kuba no mweo muli Wene, tuli nokuba no mweo umuyayaya. Elyo kabili Ubumi Bwakwe muli ifwe bwaba ngo bumi bwa cintu cili conse, Cilangisha fintu Ali. Kabili cilya cila Mulenga ukuba cimo cine mailo, ilelo, no muyayaya.

⁴³³ Nomba imwe kuti mwacita shani, ilyo bakana cilya? Bushe tamulemona, “imilimo yafwa”? Ukubombele Lesa wa mweo, ukupitila ku muyayaya...Ndepilibula, icipangano ca pe ca Bumi ubwali mu Mulopa wakwa Yesu Kristu. Nomba ukutwalilila, ukupwisha, Ine...Cisuma, Nka...twalaleka. Mwamona, ukulangisha Icishibilo ca nkumbu Shakwe, icitemwiko Cakwe! Nomba, ukwabula ici Cishibilo ukubomfiwa...

⁴³⁴ Nomba, caba Cishibilo. Icishibilo cinshi? Icishibilo e cilangililo icankongole ukulipilwa. Umutengo ulefwai kwa naulipilwa. Umutengo we pusukilo lyesu wali nimfwa, mwamona, kabili takwali nangu umo uwingacilipila kano Kristu. Kabili te—te mupashi wa cilonganino, te mupashi wakwa pope, te mupashi wa washila umo nangu umuntu umo; lelo Umupashi wakwa Yesu Kristu, pa Lukuta, e Cishibilo ukuti inkongole nailipilwa kabili Alicitile conse ico Lesa alefwaya, kabili ifwe na Ena twaba umo. “Bulyo bushiku, mukeshiba ukuti Naba muli Tata, na Tata muli Ine; Ine muli imwe, na imwe muli Ine.”

435 Bomfyeni Cishibilo! Bomfyeni Icishibilo ca kubuka Kwakwe. Ukuti, pantu Abushiwe pa kulekelelwa kwesu, Alitubusha naifwe pamo na Ena. Kabili nomba tulekala mu ncende sha mu Myulu, muli Kristu Yesu, mwisamba lye senge lya Cishibilo.

436 Ilyo Israel aikele palya, kabili no kupunda kwaletwalilila, mulya mu musebo, tabakwete icintu nelyo cimo icakusakamanapo. Icintu fye ceka, kuba fye abashininkisha umulopa, icishibilo, cali moneke.

437 E cintu fye ceka eco tulingile ukusakamana ino ine nshita. Muli ubwafya mu—mu nshila, ukupanga, mwe banandi. Tacakasende inshita itali, ubwafya bulepuma. Mwalishiba cilya. Beni abashininkisha Icishibilo cilemoneka. Kabili Icishibilo Mupashi wa Mushilo. “Pantu ku Mupashi umo ifwe bonse tulabatishiwa mu Mubili umo, no kulengwa ukukumako ku bukata Bwakwe,” pa Mpanga yesu, ukutampwila ku mwesu nomba ku Mpanga ya bulayo.

438 Bushe Mwalimutemwa? [Ulukuta lwatila, “Ameni.”—Ka.] Mulecetekela Icishibilo? [“Ameni.”] Nibanga abengatemwa ukusosa, “Owe, Munyina Branham, mpepelako, ukuti njise pesamba lya ici Cishibilo”? [“Ameni.”]

Ka tukontamike imitwe yesu.

439 Shikulu Yesu, Imwe Mwebaba Umo uwakwatishe nkumbu! Ilyo icalo cali mulubembu, kabili tapali nangu umo ungafwilisha, Lesa, mu luse, ukulangisha libela, ku cilangisho, ukuti kwaleisa Icishibilo ico icali no kusendo lubembu; tekulufimba fye, lelo kuti calufumyapo. Kabili Yesu aishile mu nshita iyalinga, kabili Alisumishe umulopa, Ubumi Bwakwe Umwine, ukusenda... ukutupangila icakukonsolwela pa membu shenu, kabili uku Mupela nakabili mu musango wa Mupashi wa Mushilo, ico icaba nomba Icishibilo ico icili no kusungwa ku Lukuta mpaka Akese. Pantu Umutumwa Petro atile, “Ubulayo buli kuli imwe, kabili naku bana benu, na kuli bonse abali ukutali, na bonse abo Shikulu Lesa wesu aketa.”

440 Shikulu, mu nkumbu Shenu, ubwafwilisho Bwenu, ndelombela uuli onse uukomfwa iyi Imbila. Ndebalombela kuli Lesa, nde Mupapata, Shikulu, kuli bonse abali muno luno lucelo kabili nabo abali no kumfwa pa tepu. Kabili nga kuliko Lubuto ukuli konse, ulwalingilwe libela, Shikulu, ku kumfwa Icebo ca buno bushiku bwa kulekelesha, lekeni bese nomba, mubusuma na mu kuicefya, no kubika ifikombe fyabo pa lupanda, atemwa abene beka, nge cikombe ca nkumbu shakwa Lesa ishibetile. Kabili lekeni besushiwe na Mupashi wa Mushilo no kulangisha Icishibilo ca Bumi bwakwe Yesu Kristu mu kubuka Kwakwe, lyonse fye ilyo bali no kwikala pano pesonde. Cipeleni, Shikulu.

441 Ifi Fyebo, Shikulu, limbi nshifisosele bwino. Kabili nga nshicitile, ndepepa ukuti Mupashi wa Mushilo walasenda filye Fyebo no kufipela mu nshila iyo filingile ukufipelelamo, ukuti abantu bali no kumfwa kabili no kwishiba, ukwabulo ukumfwo bubi. Kabili lekeni beshibe ukuti icitemwiko cilalungamika. Kabili ukuti ni pa mulandu wa nshita iyo tuleikalamo, kabili no kwisa ukupalama kwakwa Shikulu, kabili tulemona ukubyasha ukukalamba kwa nyali shakashika, konse fye mwi sonde, ukuti inshita naipalama.

442 Lekeni abantu bapokelele Mupashi wa Mushilo buno bushiku! Ndepepa, no kubapela kuli Imwe, mwi Shina lyakwa Yesu Kristu. Kabili lekeni cibe Cishibilo kuli ifwe ilyo lyonse tuli no mweo, ico Mwalaile ukuti Cikaba. Kuti caba icaanguka ukwipusha cilya, pantu Mwali Cilaile ukuti cikaba, kabili nalishiba Cili nokuba. Mwi Shina lyakwa Yesu twapepa. Ameni.

Nomba, ne mitwe yesu iyakontamikwa, pali miniti fye.

443 Ne citetekelo, ukucetekela, ni mupepela, umusango onse naishiba. Na—nacipepa no bufumacumi, na fyonse ifyo naishibo ku kupepelapo.

444 Lolesheni, ndemoni kuti. Namwishiba ici? Nikucekumi cenu no musangulo eflyo njikalilako. Kwafwilisha kwenu, pano pa lukuta, nali kwata umuntu umo uwakushimikilako. Citemwiko cenu, na ba “ameni,” benu kabili ne senge lyenu. Kabili ne fyebo fyenu ifyawama pakati ke sonde kulya uko muya, ku misumba iyalekana lekana mu nko, fyebo fyenu efyafwilisha ukusende Mbila. Nimwe. Twaba pamo muli ici, na Kristu. Tuli bamunyina na bankashi, kabili Wene e Mfumu yesu. Kabili nali mutemwa. Ine—ine—ine—ine, uko ndi, ndefwaya naimwe ukubako. Ndenda muli motoka ukushinguluka ukupita munko, ukulanda kuli imwe inshita ishingile. Ndakabila uku kumana naimwe kuno pa Mulungu ulucelo. Nali mutemwa. Lyonse nali mutemwa. Inshita shimo ningile ukulanda mu musango uwakalabana, lelo caba fye ukulungamika. Mwamona, caba fye ni pa mulandu nali mutemwa, mwamona, kabili nshilefwaya imwe mu Cilufye. Imwe, tamulingile ukucita cilya.

445 Nomba, mubusuma fye no kuicefya, na fyonse fye ifili mu mitima yenu, mulya mukati, Cisumineni fye. Soseni, “Shikulu Yesu, ino ine nshita fumyeni fyonse ifili muli ine, ifishapalana na Imwe, kabili lekeni mfumye icilumba candi conse, fyonse ifyaba muli ine, kunse. Ifisoso fyonse, ukukana cetekela konse ukwaba muli ine, nde—ndekukana nomba, Shikulu. Ndefipantila kunse. Kabili lekeni Mupashi wa Mushilo uusuma wa kwa Lesa, nge nkunda, wingile muli ine. Nde—ndefwaya njikale Umuyayaya, Shikulu, kabili nde—ndefwaya Imwe munjafwe pali iyi nshita. Cipeleni nomba.”

446 Ilyo mucili mulepepa, kabili twalang'wig'winta ulu lwimbo, atemwa ukulwimba panono panono, capamo, *Nali Mutemwa*. Kabili, ibukisheni, ciisa ukupitila mu citemwiko, pantu Ena citemwiko. Ilyo ncili nimbika amaboko yandi pali utu tutambala, pantu abantu kuti limbi batubula ilyo tabulaila.

Nali Mutemwa, Nali Mutemwa
Pantu intanshi Alintemenwe
No kushita ipusukilo lyandi
Pa Kalbale.

Nali Mutemwa, Nali Mutemwa.
Pantu intanshi Alintemwnwe, (nomba peleni
fye ubumi bwenu kuli Wene.)
No kushite pusukilo lyandi
Pa Kal- . . .

447 Ukutemwa, ukutemwa, uku Mutemwa. Mwamona ico Amucitile. [Munyina Branhama atendeka uku ng'wing'winta *Nali Mutemwa*—Ka.] Kupitila mu citemwiko. Icitemwiko cilaleta icumfwila. Icitemwiko cilaleta ukukobekela. Icitemwiko cilaleta icupo. Kabili uku eko tuleya, Umulalilo wa Cupo ca Mwana wa Mpaanga. Ndeumfwa Kapususha wandi aleita, ukuti Alintemwa, nao. Ine, nao! Ine . . .

448 No mutima wenu onse, muumfwe fye Icintu cimo icisuma nganshi ukwisa muli imwe. Uyo Mupashi wa Mushilo.

Pantu intanshi Alintemenwe
No kushita ipusukilo lyandi
Pa Kalbale.

449 Nga . . . Nalaimya amaboko yandi, ne bumba, no kwimba. Nga nimembuka, nga nincita icintu icili conse icalubana . . .

Ndemupepelako nomba, kabili na nemwine.

450 Nga nincita icili conse icalubana, ukuboko kwandi kuli Imwe, Shikulu, cilepilibula munjeleleko. Ukuboko kwandi kuli Imwe, Shikulu, cilepilibula ukuti nshilefwaya—nshilefwaya ukucicita. Kabili ninjishiba ndefwa, Shikulu. Ningile ukusha cino calo, mu musango waku mubili. Ndefwaya uku Mukumanya. Ukuboko kwandi kulepilibula, cisendeni, Shikulu. Njisusheni na Mupashi. Mpeleni Icishibilo ca citemwiko Cenu pali ine, Mupashi wa Mushilo, uli nokunenga ukwikala umusuma, uwafuka, nengeni ukwikala Ubumi ubwali muli Kristu; ukuti umutima wandi uli no kukaba pa mulandu wa bambi, ukuti nshakatushe fye nakalya, akasuba no bushiku, mpaka nkasende uuli onse uo ningasenda. Nkaba nge nkombe ku Jericho; ndi no kuya ku muntu onse uo ningayako, kabili no kumona nga kuti nabasenda ukwisa pesamba lya cipangano ca Mulopa, pesamba lya Mulopa wa Mwana wa Mpaanga, pakuti bengapokelela Icishibilo.


⁴⁵¹ Mwamona, Umulopa ulasamba. Umupashi e Cishibilo ukuti Umulopa naubomfiwa. Mwamona? Umupashi e Cishibilo ukuti Umulopa naubomfiwa. Mpaka ilyo Umulopa wabomfiwa, u—Umupashi tekuti wise. Lelo ilyo Umulopa wabomfiwa, lyena Umupashi e Cishibilo, ukutuma kuli imwe, ukuti icitetekelo mu Mulopa nacipokelelwa, amalipilo yenu nayalipilwa. Amalipilo yenu nayalipilwa. Cena nacipwa. Umulandu naupwa. Muli Benakristu. Muli abacetekela. Kristu ali muli imwe, kabili muli muli Kristu.

. . . intanshi alintemenwe
No kushita ipusukilo lyandi
Pa Kalbale.

⁴⁵² Ne mitima yesu iyakontamikwa nombamba kuli Lesa, pastor wenu, Munyina Neville, na mashiwi yakwe ayakwisala kabili nefintu alasosa.

⁴⁵³ Ibukisheni ukulongana mu bushiku, ukulongana kwa kuposha. Mwise bwangu. Lekeneni twise tutendeke pa seven, muleke mbe ku ntanshi pa seven-sate. Bushe ico cili fye bwino, Munyina Neville? [Munyina Neville atila, “Ico cisuma.”—Ka.] Nombamba twalaisakwata umulalilo, mwamona, mu bushiku. Mwise!

⁴⁵⁴ Muno cungulo, mwikale fye Nayo. Mwileka iyi Mbila ukumupita. Ibukisheni, mwikaleka iyi Mbila ukumupita!

⁴⁵⁵ Umulopa ukaba Icishibilo ukuti Ubumi nabupelwa. Mwamona? “Kabili ilyo Nkamono Mulopa, Nkamucilila.” Umupashi wa Mushilo Cishibilo ukuti Umulopa naubomfiwa ku mutima wenu, kabili Caba Cishibilo ukuti Umulopa naubomfiwa. Nga cakuti tacatala ukubomfiwa, lyena Icishibilo teti cise. Muleumfwa? Soseni, “Ameni.” [Ulukuta lwatila, “Ameni.”—Ka.] Umulopa ulingile ukubomfiwa, elyo kabili Icishibilo cilesa. Cabe Cishibilo ukuti Umulopa uwakulubwila naubomfiwa kabili amalipilo yenu nayalipilwa. Lesa amupale. Munyina Neville. 

Icishibilo, Vol. 3 No. 7
(*Token*, Vol. 2 No. 19R)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Umulungu mu ulucelo bushiku, Sepetemba 1, 1963, pa Branham Tabernacle mu Jeffersonville, Indiana, U.S.A., yalyambulwa ukufuma pali magnetiki tepu uwakopwa elyo no kupulintwa mu Cingeleshi ukwabula ukushamo nelyo cimo. Uku kupilibulwa kwa mu Cibemba kwalembelwe mu 1995 na ba Voice of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org